

Vol 38
Nru 197
Lulju - Settembru 2017

LART

Imqaddsa

RIVISTA BIBLIKA



L-ART IMQADDSA

Rivista Biblika

li toħroġ kull tliet xhur
mill-Kummissarjat tal-Art
Imqaddsa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqaddsa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena

€15 jew aktar Sostenitur

Kummissarjat
tal-Art Imqaddsa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqaddsa u l-Edizzjoni
TAU, 2017

comalt@ofm.org.mt
www.ofm.org.mt

Qoxra Quddiem:

L-Edikola restawrata

Werrej



6



13



18

23



6 X'nafu dwar il-qabar ta' kristu minn mindu nfetah

13 L-Ittri Kattoliċi fil-Ġdid Testament

18 L-Ommijiet ta' Israel u Omm Ġesù (3)

23 Pawlu kien ġellied?
Il-firda minn Barnaba (Atti 15, 36-40)

29 L-ghejun tar-raba' Evangelju (2)

38 Meta l-kustodju Bonifacio di Ragusa
fetah il-qabar ta' kristu (1555)



29



IL-WIĊĊ

INTERNAZZJONALI

TAL-KUSTODJA

L-istorja tal-Kustodja tal-Art Imqaddsa dejjem kienet marbuta mal-Patrijiet Frangiskani li kienu jiġu minn diversi pajjiżi tad-dinja magħrufa fid-diversi mumentali tal-medda tas-sekli tal-preżenza tagħhom. Il-Kustodja tal-Art Imqaddsa tweled bħala entità internazzjonali sa mill-bidu nett. Kien fra Elia l-ewwel ministru provinċjal tal-Provinċja ta' *Oltremare* jew tas-Sirja, u miegħu waslu l-ewwel patrijiet, ħafna minnhom mill-Italja. Imma kien Frangiskan Franciż minn Aquitaine, fra Roger Guerin, li thabat biex jixtri ċ-Ċenaklu bl-għajjnuna tal-familja rjali ta' Napli u hemm iwaqqaf l-ewwel kunvent tal-Għolja ta' Sijon fl-1333. Meta fl-1394 il-Kustodja kellha l-ewwel martri tagħha, dawn kienu patrijiet minn diversi nazzjonijiet, fosthom Nikola Tavelić minn Sibenik fid-Dalmazja (Kroazja), u sħabu mill-Italja u minn Franza.

It-twaqqif tal-Kustodja tal-Art Imqaddsa fil-21 ta' Novembru 1342 mill-Papa Klement VI juri li bħala Kustodji tal-Postijiet Qaddisa kellhom jiġu patrijiet mill-provinċji kollha tal-Ordni. Maż-żmien il-maġġoranza tal-patrijiet naturalment kienu jiġu minn pajjiżi li fihom il-Frangiskani kienu numerużi, jew ukoll minn pajjiżi li kellhom rabtiet speċjali mal-Art Imqaddsa. Hekk, għal diversi sekli, l-maġġoranza ta' patrijiet fil-Kustodja kienu Taljani, Spanjoli, u Franciżi, bi gruppi iżgħar ta' patrijiet Portugiżi, Germaniżi, Polakki, Olandiżi, Ingliżi, Kroati u Maltin

...editorjal
Il-Wiċċ
Internazzjonali
tal-Kustodja



(li kienu jitqiesu mat-Taljani). Dan għaliex il-Kustodja kienet protetta minn Franza, mill-kuruna Spanjola, mir-Repubbliki marittimi Taljani ta' Pisa, Ġenova u Venezja, mir-Renju ta' Napli u ta' Sqallija, mir-Repubblika ta' Ragusa (Dubrovnik) u mill-Ordni tal-Kavallieri ta' San Ġwann ta' Malta.

Din il-qagħda kompliet tissahħa fl-erba' sekli ta' dominazzjoni Torka Ottomana fuq il-Palestina (1517-1917), meta l-interessi politiċi u kummerċjali tal-Ewropa bdew jiffissaw il-mod kif jiġu trattati l-patrijiet, u meta l-preżenza tal-Knisja Griega Ortodossa kibret u ssaħhet b'dannu għall-interessi Latini fl-Art Imqaddsa. Biex jiġu protetti l-interessi Kattoliċi fl-Art Imqaddsa l-Kustodja kellha taċċetta *status quo* mhux biss fir-relazzjonijiet tagħha

mal-Knejjes Ortodossi, imma saħansitra fl-istess struttura interna tagħha, sal-punt li d-diversi qawwiet politiċi Ewropej kisbu drittijiet sagrosanti li damu jkaxkru sa lejlet il-Konċilju Vatikan II, l-aktar fit-tmexxija tal-Kustodja, bid-dritt li l-Patri Kustodju jkun dejjem ta' nazzjonalità Taljana, li l-Vigarju Kustodjali jkun dejjem ta' nazzjonalità Franciża u li l-Prokuratur Kustodjali jkun dejjem ta' nazzjonalità Spanjola.

Matul il-perjodu tal-Mandat Britanniku (1917-1947) u mat-twelid tal-Istat ta' Israel u tal-qasma tal-Palestina bejn il-Ġordanja u l-Israel (li mbaġhad okkupa l-parti Ġordana fix-Xatt tal-Punent) il-qagħda strutturali tal-Kustodja f'itibiddlet. Imma malli bdew jinħassu l-effetti tat-taqlib fil-Knisja li seħħ wara l-Konċilju Vatikan

II, anke l-Kustodja bdiet tinduna li kien wasal iż-żmien li hi tkun tassew entità internazzjonali. Dan l-aktar għaliex bdew jonqsu sewwa l-vokazzjonijiet għall-hajja Frangiskana fl-Ewropa, filwaqt li żdiedu sewwa fil-pajjiżi hekk imsejha tat-Tielet Dinja.

L-ewwel żvilupp li sar kien dak immedjatament wara l-Konċilju, meta l-Kustodja talbet u qalgħet il-permess li tneħhi l-privileġġi nazzjonali li kien hemm fost il-patrijiet fit-tmexxija tagħha, għalkemm għustament żammet karattru internazzjonali fir-rappreżentanza tad-diversi gruppi lingwistiċi fid-Diskretorju, jew Kunsill tal-Kustodju. Sadanittant beda fenomenu interessanti li ra diversi vokazzjonijiet godda mill-grupp ta' patrijiet ta' lingwa Għarbija, l-aktar dawk

li kienu ġejjin mis-Sirja, il-Libanu u l-Ġordanja, fejn il-Kustodja minn dejjem kienet preżenti. Magħhom żdiedu patrijiet Palestinjani kemm mill-Galilija, kif ukoll mil-Lhudija (Ġerusalem u Betleħem). U fi żminijiet aktar reċenti daħlu fil-Kustodja patrijiet mill-Iraq, partikolarment minn Mosul, il-parti Kristjana li tant sofriet mill-ISIS f'dawn l-aħhar snin.

Il-waqgħa tal-purtiera tal-hadid fi żmien il-pontifikat ta' San Ġwanni Pawlu II kienet tfisser li bdew deħlin fil-Kustodja diversi patrijiet mill-Ewropa tal-Lvant, jew bhala membri tagħha jew inkella biex ikunu ta' servizz għaliha. Hekk żdied sewwa n-numru ta' patrijiet fil-grupp lingwistiku hekk imsejjaħ "tas-Slavi" li jġbor fih Polakki, Ċeki, Slovakki, Ungerizi u Kroati. Dawn il-patrijiet illum jikkostitwixxu numru sabiħ fil-Kustodja, l-aktar il-Polakki u l-Kroati.

Sa minn dejjem il-Kustodja ġibdet patrijiet minn pajjiżi mbiegħda. Hekk bdew jiżdiedu dejjem aktar patrijiet ġejjin mill-Amerika Latina, partikolarment mill-Messiku, Brazil, Argentina u Ċile. Dawn illum jikkostitwixxu wiehed mill-akbar gruppi

ta' patrijiet fil-Kustodja, hekk li l-grupp ta' Lingwa Spanjola hu magħmul prattikament minnhom, għax mill-patrijiet Spanjoli u Portugiżi mietu hafna minnhom u ma hemmx aktar vokazzjonijiet f'dawn il-pajjiżi.

Il-grupp tal-Lingwa Inġliża hu magħmul prevalentement minn patrijiet mill-Amerika ta' Fuq, fejn il-Kustodja għandha Kummissarjat kbir f'Washington D.C. Dan sa ftit ilu kien grupp kbir, li fih kien hemm ukoll patrijiet Inġliżi u Irlandiżi. Imma issa dawn tal-aħhar prattikament ghebu u l-patrijiet mill-Istati Uniti u l-Kanada qegħdin jonqsu wkoll, għax ma tantx hemm vokazzjonijiet f'dawn il-pajjiżi.

Il-grupp tal-Lingwa Franciża u dik Germaniża wkoll spiċċa kważi fix-xejn, minhabba nuqqas ta' vokazzjonijiet fil-pajjiżi Ewropej. Imma fl-istess hin hemm il-barka ta' patrijiet li jitkellmu l-Franciż jew Inġliż li ġejjin mill-Afrika, partikolarment mill-Ghana.

L-aħħar grupp interessanti ta' patrijiet hu dak Asjatiku. Fil-Kustodja waslu diversi patrijiet minn pajjiżi bħall-Korea ta' Isfel, miċ-Ċina u mill-Indja, mill-Filippini, mill-

Indonesja, u saħansitra xi patrijiet mir-Russja. Dawn huma grupp li għandhom kulturi diversi hafna, u li wiehed jammira l-isforz li jagħmlu biex jintegraw ruħhom fil-Kustodja.

Din l-istampa moderna tal-Kustodja tal-Art Imqaddsa turina kif qed titbiddel radikalment id-dehra tal-Frangiskani fl-Art Imqaddsa. Issa tassew nistgħu ngħidu li l-Kustodja tal-Art Imqaddsa hi realtà internazzjonali b'patrijiet ġejjin mill-Kanada, USA, Messiku, Panama, Kolombja, Perù, Brazil, Argentina, Ċile, Ghana, Eġittu, Israel, Palestina, Ġordanja, Sirja, Libanu, Iraq, Ċipru, Spanja, Portugal, Franza, Inghilterra, Olanda, Germanja, Polonja, Ukrajna, Russja, Kroazja, Bosnia-Herzegovina, Italja, Malta, Indja, Ċina, Hong Kong, Korea ta' Isfel, Indonesja, Filippini, u anke pajjiżi oħrajn. Il-Frangiskani fl-Art Imqaddsa huma l-isbaħ xhieda ta' konvivenza paċifika bejn il-ġnus, li lkoll jgħożzu din il-gawhra tal-missjonijiet li għandha l-Knisja Kattolika.



X'NAFU DWAR IL-QABAR TA' KRISTU MINN MINDU NFETAH

Adriana Poletti

Traduzzjoni minn The Holy Land Review, Vol. 10, No. 3 (Summer 2017) 25-31.

Patri Eugenio Alliata hu arkeologu tal-Kustodja tal-Art Imqaddsa. Hu professur fl-iStudium Biblicum Franciscanum f'Ġerusalem u espert fuq il-Knisja tal-Qabar ta' Kristu. Hu kien preżenti filgħaxija tas-26 ta' Ottubru 2016, meta l-ghatu tar-rham li jgħatti l-qabar ta' Ġesù gie

mnehhi. Din kienet it-tieni darba mill-1555 u l-ewwel darba mill-1809, li dan il-post l-aktar qaddis għall-Insara seta' jinkixef. Patri Alliata kien kapaċi josserva u jiddeskrivi dak kollu li ra.

Bhalma kien ġara fiż-żewġ okkażjonijiet ta' qabel, il-kxif tal-qabar kien parti mill-ħidma ta' restawr li kienet qed issir fuq l-Edikola, is-santwarju li jgħatti l-blat originali tal-Qabar. Il-proġett beda f'Mejju 2016, u kien limitat għar-restawr, stabbiltà u preservazzjoni tal-Edikola li naraw illum. Dan ix-xogħol ma kienx jinkludi studju arkeoġiku tal-Qabar innifsu.

X'nistgħu nitgħallmu?

Il-grupp ta' restawraturi ddokumenta bi preċiżjoni l-ħidma tagħhom, li se

tkun tista' tintuża għal studji dettaljati fil-futur. Għalkemm kien ikun verament utli kieku saret osservazzjoni arkeoġika speċjalizzata fuq il-blat tan-naħa tat-tramuntana tal-kamra funerarja, l-aktar fil-“bank li fih hemm il-qabar”, Patri Alliata kellu jikkuntenta ruħu billi jagħmel osservazzjonijiet vizwali.


“Il-ftuħ tal-Qabar ippermettilna nifhmu l-istat li fih jinsab il-Qabar. Il-monaku Maximos Simaios, l-aħħar wiehed li ra l-blata tal-Qabar fl-1809 (meta kienet qed tinbena l-Edikola tallum), tana biss deskrizzjoni sommarja tagħha,” qalilna Patri Alliata. “Tassew, l-osservazzjoni diretta kkonfermat u arrikket din id-deskrizzjoni.

L-istrumenti li jieħdu l-qisien, fihom infushom, ma tawniex okkażjoni li jkollna idea perfetta ta' kollox. Kellna niverifikaw kollox b'osservazzjoni personali!”

Dak li tgħallmu l-arkeoġi

Iż-żona li tinsab direttament fuq il-post meqjum bhala l-post tad-dfin ta' Ġesù tinsab fuq in-naħa tal-lemin (tramuntana) tal-kamra funerarja interna tal-Edikola. Il-post attwali tad-dfin ġie mgħotti fl-1809 bi rħama li l-pellegrini jinżlu jbusuha b'att ta' qima sa minn sekli mbieghda. B'mod regolari tiġi ċċelebrata l-Ewkaristija fuq din l-irħama.

Meta tnezza' mit-tiżjin kollu li jgħattih jidher il-ħajt ta' rham skolpit, eżattament kif kien fl-1809. Wara



P. Eugenio Alliata



x-xbieha ta' Kristu Rxuxtat hemm biċċa mill-hajt tat-tramuntana li jitqies bhala l-kamra funerarja interna tal-Qabar originali. Għal studju proprju, l-arkeologi xtaqu kieku li titneħha din l-irhama biex jispezzjonaw il-blata originali fuq din in-naħa.

Il-ħaddiema refghu bil-mod u b'attenzjoni l-irhama ta' wiċċ il-Qabar u mbagħad nehew it-terrapien li kien hemm taħtha. Meta għamlu dan skoprew li taħtha hemm irhama oħra, li jagħtu xhieda tagħha diversi matul is-sekli. Meta daħal ġewwa Patri Alliata seta' jaraha u jiddiskreviha: "Hi rħama maqsuma fi tnejn fit-tul tagħha, u għandha salib imnaqqax fiha magħmul

minn irham differenti. Din l-irhama x'aktarx li tmur lura għal żmien il-Kruċjati. Rigward is-salib, għalkemm ma għadux hemmhekk shih, jidher li hu salib li ġej minn Lorraine."

Xhieda tal-qedem

Patri Alliata fakkarna li Godfrey de Bouillon, l-ewwel mexxej Kruċjat ta' Ġerusalem, kien ġej minn Lorraine fi Franza. Hu zied jgħid: "Skont id-deskrizzjonijiet ta' qabel, il-preżenza ta' dan is-salib hi ċara u ovvja."

Ir-Report on the Restoration of the Edicule of the Holy Sepulchre li sar fis-seklu 19 minn Maximos Simaios, jgħid: "l-arkitett kellu

fiduċja u, fuq it-talba tiegħi, fetah parti mill-Qabar ta' Kristu (...) u fil-livell tal-blata tal-Qabar, (...) sab li dan kien mghotti minn żewġ irhamiet, waħda fuq l-oħra, fuq ix-xaqliba tat-tramuntana (...), imma li n-naħa kollha tan-nofsinar tal-għar l-aktar qaddis kienet tikkonsisti fi blat naturali."

Digà fl-1555, il-Kustodju Bonifacio da Ragusa (Dubrovnik) irrapporta dwar il-mument li fih "kien meħtieġ li tintrefa' waħda mill-irhamiet li kienet tgħatti l-Qabar," u meta "il-Qabar tal-Mulej hareġ għad-dawl, imqatta' fil-blata" (*Liber de perenni cultu Terrae Sanctae*, pp. 279-280, 26 ta' Awissu 1555).

L-isqof Arculf, li kien Frank, u li għamel pellegrinaġġ fl-Art Imqaddsa fis-seklu 7, ukoll jitkellm dwar dan, xi elf sena qabel. L-isqof Irlandiż Adomnan minn Iona jagħti deskrizzjoni tiegħu fl-opra *De locis sanctis* (1:2) fis-sena 670, u jiddeskrivi “kamra żgħira mqatta’ fil-blat fejn l-għatu hu aktar baxx mill-Qabar innifsu.”

L-istudju fuq il-blata oriġinali tal-post tad-dfin

Immedjament taħt it-tieni rħama, li ma ntmessitx, hemm it-tielet livell; il-blata oriġinali. “Skont l-istrumenti tal-kejl, id-distanza bejn l-irħama u l-blata setgħet kienet ta’ ffit aktar minn tliet piedi (kważi metru),” qalilna Patri Alliata.

Skont l-arkeologu Patri Alliata, jekk wiehed jistenna li jsib il-post tad-dfin fuq il-baži tax-xhieda tal-qedem, is-sorpriża fl-2016 kienet li dan instab “fil-għoli aktar milli stennejna... Hemm xi 35 centimetru (madwar 14-il pulzier) bejn is-saqaf tal-blata oriġinali u l-paviment tallum. Tkun haġa interessanti li naraw il-ħamrija kemm tinzel fil-fond. Dan kieku jagħtina l-okkażjoni biex nifhmu aħjar l-istruttura tal-kamra nnifisha.”

Patri Alliata jiddispjaċih li meta nfetaħ il-qabar, l-arkeologi ma ġewx ikkonsultati rigward il-metodologija. “L-ebda

arkeologu ma kien prezenti, la Grieg, la Franġiskan, u lanqas Israeljan, hadd.” Minkejja dan id-diżappunt tiegħu, hu jkompli jirrifletti u jibbaża l-osservazzjonijiet tiegħu fuq dak li seta’ josserva meta kellu l-permess jidhol fil-Qabar.

Liema tip ta’ qabar Lhudi kien?

L-użanzi tad-dfin Lhud kienu jutilizzaw diversi

tipi ta’ kmamar funerarji maqtugħin fil-blat. Imma, kif spjega Patri Alliata, “aħna m’aħniex ċerti dwar it-tip ta’ qabar li għandna quddiemna llum. Illum nistgħu neskludu l-possibilita’ ta’ qabar *kokhim* – kelma li tfisser ‘forn’ fl-Ebrajk – jiġifieri, toqba mhaffra fil-blat skont id-daqs tal-gisem,” li llum tissejjah *loculus* (spazju żgħir ta’ dfin fejn hu meqjum il-gisem tal-mejjet).





L-osservazzjonijiet limitati tiegħu jikkonfermaw li l-post tad-dfin kien “tip ta’ qabar-xkaffa li fih kien jiqiegħed il-ġisem.” L-istruttura għaldaqstant kienet aktar qrib ta’ *arcosolium*, jiġifieri niċċa magħluqa go arkata maqtugħa fil-blat. F’din in-niċċa kien jitqiegħed il-ġisem fuq xkaffa li jkun hemm taħtha.

Imma Patri Alliata wkoll innota li l-post tad-dfin seta’ jkun ta’ tip ieħor, differenti mit-tnejn ta’ qabel. Imma hu wissa: “Ahna nixtiequ nsiru nafu hafna aktar dettalji dwar dak li fadal mill-blata originali biex inkunu nistgħu naslu għal xi konklużjoni.”

Minkejja l-fiduċja tiegħu li l-ixkaffa li nkixfet taht l-irhama ma kinetx qabar *kokhim*, l-għajnejn esperti tiegħu innutaw li l-għar kien “dejjaq wisq” meta jiġi mqabbel ma’ qabar li jkollu *arcosolium*. Forsi din hi

struttura li “ma hijiex la ta’ tip u lanqas ta’ ieħor.”

Ipotesi oħra hi dik ta’ *qabar li kien għadu mhux lest*, skont kif jiġi deskritt fl-Evangelji li jgħidu li kien qabar ġdid li kien qed jintuża għall-ewwel darba. Luqa jikteb li “(Guzeppi minn Arimatija) qiegħdu f’qabar maqtugħ fil-blat, li fih kien għadu ma tqiegħed hadd” (Lk 23,53). San Mattew jgħid li “qiegħdu fil-qabar ġdid tiegħu li kien haffer fil-blat” (Mt 27,60). Dan kollu jispjega għaliex kien hemm biss xkaffa waħda fuq dik in-naħa u fi spazju dejjaq hafna, billi l-qabar kien għadu ma ġiex imhaffer kollu.

F’Ġerusalemm, fin-nekropoli magħrufa bħala l-Qabar tal-Profeti fuq l-Għolja taż-Żebbuġ, hemm qabar simili dejjaq. Hemm ukoll eżempju ieħor li jinsab f’Ġerusalemm, u li jixhet

dawl fuq din l-ipotesi. In-nekropoli tal-Ħakeldama fil-Wied tal-Ġehenna fiha “oqbra li għandhom *arcosolium*... u li jinsabu f’kurriduri dojoq hafna,” spjega Patri Alliata.

Aktar spekulazzjoni

Barra mit-tip ta’ qabar u l-istruttura interna tiegħu, l-esperti wkoll jirriflettu jekk kienx hemm spazju wieħed jew tnejn. Patri Alliata innota: “L-eqdem idea (u dik li l-aktar jaqblu fuqha) hi l-ipotesi li kien hemm żewġ spazji: dak fejn kienu jibku u jippreparaw il-ġisem għad-difna, u l-ispazju proprju tad-dfin. Imma l-Evangelju jgħidilna bil-maqlub: Wieħed seta’ jhares ġewwa l-qabar minn barra. Din hi l-idea ta’ Patri Bagatti u ta’ Martin Biddle: “Il-kamra funerarja ma kinetx magħluqa għaliha.”

Kwestjoni oħra ġġegħelna nirriflettu: Għad fadal biss il-ħitan tat-tramuntana u tan-nofsinhar? Min qasam il-kamra funerarja fi tnejn? Xi wħud jemmu li din il-qerda saret mill-Persjani imma Patri Alliata jirreferi għal test ta' pellegrin tal-qodem: "Fis-sena 670 Arculf jitkellem dwar is-saqaf ta' din il-kamra. Kif jista' jkun li Arculf jara s-saqaf jekk dan kien ġie meqrud mill-Persjani fis-sena 614, 56 sena qabel?"

It-tieni fażi ta' restawr – opportunità ġdida?

Il-ftuħ storiku tal-qabar wieġeb għal xi mistoqsijiet. Patri Alliata se jistenna bil-paċenzja għad-dokumentazzjoni li d-direttriċi tal-proġett, il-Professoressa

Antonia Moropoulou, trid tippreżenta għad-dispożizzjoni tar-riċerkaturi.

Hemm ċans li xi darba l-arkeoloġi jkunu jistgħu jużaw il-metodoloġija tagħhom biex jistudjaw iż-żona madwar il-Qabar? Sat-22 ta' Marzu x-xogħol prinċipali fuq l-Edikola nnifisha kien ġie konkluz. Imma l-Professoressa Moropoulou diġà tat indikazzjoni lill-mexxejja tat-tliet komunitajiet fil-Knisja tal-Qabar ta' Kristu li hi meħtieġa t-tieni fażi tax-xogħol biex jiġi stabilizzat il-paviment madwar l-Edikola.

L-akkumulazzjoni tal-umdità taħt l-art hi ta' theddida għall-Edikola. Il-paviment madwar is-santwarju jrid jitneħħa biex l-isparju taħtu jkun aktar stabilizzat. X'opportunitajiet

tista' toffri din it-tieni fażi tal-proġett lill-arkeoloġi għadu misteru.

Dak li wieħed jittama hu li jkun hemm skambju mimli frott bejn l-arkeoloġi u r-restawraturi. Kollaborazzjoni ulterjuri tista' tgħaqqad flimkien l-isforzi ta' dawn l-esperti għas-servizz tax-xjenza u lejn possibiltà li nifmu aħjar dan il-Qabar hekk famuż.

Żjieda: L-aħħar darba li kien inkixef il-Qabar ta' Kristu

Fl-1808 kien hemm hruq diżastruż fil-Knisja tal-Qabar ta' Kristu. Dan għamel hsarat kbar fir-rotunda li ddawwar il-Qabar u qered il-koppla żgħira tal-Edikola u l-irham li





Ir-Restawr komplut

kien jiksi l-ħitan. In-nar ma qeridtx in-naħa ta' ġewwa, u lanqas l-irħam tal-post fejn ġie midfun Ġesù.

Sena wara l-komunità Griega Ortodossa rnexxiela tirċievi permess mis-Sultan Mahmud II biex tirrestawra l-knisja u anke l-Edikola. Ir-restawr seħħ taħt id-direzzjoni tal-arkitett Grieg Komnenos. Il-proġett ta' restawr kien kontroversjali. Kif kiteb il-Franġiskan Patri Eugene Hoade fil-*Guide to the Holy Land*, “*Their work was one of destruction*,” għax huma nehhew mill-knisja l-monumenti importanti kollha tal-perjodu Kruċjat.

L-estern tal-Edikola reġa' inbena, filwaqt li thalliet intatta l-kamra funerarja u l-irħam li kien jiksiha. Fost il-patrijiet kien hemm bosta li ikkritikaw id-disinn.

Patri Hoade jikteb: “*Thus disappeared under their 'sacrilegious hammer' the beautiful edicule copied by (Franciscan Father) Boniface of Ragusa from the 11th century model.*”

Kummentatur Grieg, Maximos Simaios, iddeskriva dak kollu li kien ġie salvat min-nirien, u jafferma li “l-kamra funerarja kienet tidher li hi għar, imħaffer bl-iskalpelli fil-blat tal-franka. Il-ħitan tat-tramuntana u tan-nofsinar kienu mħaffrin fil-blat, imma l-ħitan tal-lvant u tal-punent u s-saqaf kienu tal-ġebel.”

Waqt ir-restawr, Komnenos, dejjem skont Simaios, “fetaħ in-naħa tal-punent tal-qabar u ħass fwieha mill-aktar helwa ħierġa mill-blata tal-qabar li kien hemm taħt l-irħama.”

In-naħa tan-nofsinar tal-qabar ġiet mgħottija b'żewġ irħamiet, li llum tidher dik esterna. Dwar x'kien hemm ġewwa hu ma jgħidx kelma waħda. Fuq il-blata u fuq il-post tad-dfin innifsu kien hemm żewġ irħamiet, waħda mqiegħda fuq l-oħra, u li kienu identiċi. L-irħama ta' fuq kienet dik li naraw illum u dik taħtha, li kienet tmur lura lejn il-Medju Ewu, dehret meta tneħħiet l-irħama tal-wiċċ.

Id-deskrizzjoni ta' Simaios tindika li kienet biss in-naħa tal-punent li kienet infethet waqt ir-restawr, filwaqt li l-irħam ta' madwar il-qabar thalla f'postu. Dan hu l-istess irħam li naraw illum meta nidhlu fil-kamra funerarja.



L-ITTRI KATTOLIČI FIL-ĠDID TESTMENT

Fr Charles Buttigieg

*“Hieni l-bniedem li jistabar fit-tigrib, għax wara li jkun gheleb it-tigrib, jaqla’
l-kuruna tal-ħajja li l-Mulej wieghed lil dawk li jhobbuh”*

(Ġakbu 1:12)

L-Ittri Kattoliċi, jiġifieri 'universali', huma sebgħa fil-Ġdid Testament u dawn huma: Ġakbu 1 u 2, Pietru 1, 2 u 3, Ġwanni u Ġuda. Il-kelma 'kattoliċi' tfisser 'universali' għaliex dawn inkitbu għall-knejjes kollha fil-bidu tal-Knisja u għalhekk meqjusa bħala ittri

ċirkulari. Kien San Injazju ta' Antijokja, fl-ittra tiegħu lill-knisja ta' Smirna fit-Turkija, li kiteb li fejn hemm l-isqof hemm il-'knisja kattolika'. Il-knejjes tas-Sirja qatt ma aċċettaw l-ittri Kattoliċi. Fil-Ġ.T. tal-Kopti nsibu ukoll l-ewwel u t-tieni ittra ta' San Klement.

L-Ittri ta' San Pietru

L-ittri kanoniċi ta' San Pietru huma tnejn. Hemm kitbiet oħra attribwiti lil San Pietru imma dawn huma meqjusa bħala apokrifi. L-Ewwel Ittra ta' San Pietru għalkemm hija indirizzata lill-komunitajiet nsara ta' Pontu, tal-Galazja,



il-Kappadoċja, l-Asja u l-Bitinja; hija meqjusa bħala 'ittra ġenerali' miktuba madwar is-sena 63-64 W.K. ġewwa l-belt ta' Ruma għall-Knisja kollha, għall-insara kollha mxerrdin speċjalment fl-Asja Minuri. F'dawn il-komunitajiet kien hemm insara ta' oriġni Lhudija kif ukoll pagana. Għandha ħames kapitli b'105 versi. Aktarx inkitbet fi żmien Neruni meta l-persekuzzjoni aktar sistematizzata ta' Djoklezzjanu u Trojanu kienet għadha ġejja. Xi whud mill-biblisti jikbtu li hija priedka batteżimali. Bultmann jikteb li fl-ittra hemm innu u kredu, jiġifieri stqarrija ta' fidi. Minn dejjem sa minn Irinew kien hemm qbil li l-awtur huwa Pietru l-ewwel Papa. Sa mill-bidu nett Klement Ruman jikkwota lil din l-ittra importanti. Fiha nsibu enfasi fuq id-dinjità ta' dawk kollha li jhaddnu r-religjon l-ġdida mwaqqfa minn Kristu. Titkellem dwar id-dmirijiet tal-hajja nisranija u l-imġiba tan-nistani fid-dinja pagana. Tkompli tgħid ukoll, li huma jissieħbu mat-tbatijiet ta' Kristu meta jgħaddu mill-prova tat-tbatija speċjalment dik tal-persekuzzjoni u li wara din it-tbatija hemm tassew wirt imħejji għalihom (ara 1,1 u 5,12). Huwa jgħallem dwar is-salvazzjoni, dwar il-miġja ta' Kristu, il-filjolanza tan-nisrani, u fuq kollox dwar il-poplu ġdid ta' Alla fil-knisja u t-tbatija tan-nisrani. L-eqdem



manuskritti bibliċi li jġibu din l-ittra huma l-papiri 72 u 81 li huma tal-bidu tar-raba' seklju A.D.

Rigward it-tieni ittra, insibu li għandha rabta kbira ma' San Pietru u nkitbet qabel il-qerda ta' Ġersualemm fis-sena 70 W.K.. Din l-ittra għandha ħafna xebh mat-tagħlim ta' San Pawl u t-tagħlim fl-ittra ta' San Ġuda. Hija tgħallem dwar il-hajja tan-nisrani u twissi kontra l-għalliema foloz u l-valur tal-kotba mqaddsa (1:19-21). Hija iqsar mill-ewwel ittra u fiha 3 kapitli u 61 vers. L-eqdem manuskritt bibliku li jġib din l-ittra huwa l-papiru 72 li huwa tal-bidu ta-raba' seklju A.D.

L-Ittra ta' San Ġuda

Ġuda Taddew hu l-isem li nsibu f'Mattew u f'Marku bħala Taddew. F'Luqa u

fl-Atti nsibuh bħala Ġuda ta' Ġakbu għax kien hu Ġakbu u qarib tal-Mulej (ara Ġuda 1:1). Jissemma fl-aħħar ċena waqt id-diskors ta' Ġesù (ara Ġw 14:22). Huwa l-awtur ta' din l-ittra kanonika kif naraw fl-ewwel vers tal-ittra u huwa possibilment it-tielet isqof ta' Ġerusalemm wara Ġakbu u Xmun. Inkitbet biex tfarrak l-ereziji tal-kotba apokrifi u nkitbet madwar is-sena 90 W.K.. Fuq kollox turi l-importanza tal-fidi li ġejja mill-appostli u l-hniena ta' Alla mogħtija permezz ta' Ġesù Kristu. Fiha kapitlu wiehed fejn inisbu 25 vers biss. L-eqdem manuskritti bibliċi li jġibu din l-ittra huma l-papiri 72 u 78 li huma tal-bidu tar-raba' seklju W.K..

L-Ittra ta' Ġakbu

Huwa Ġakbu qarib tal-Mulej li kiteb din l-ittra (ara Gal



1:19 u Atti 12:7). Ġakbu ż-żgħir, bin Alfew huwa meqjus minn hafna bħala l-qarib tal-Mulej kif juri San Pawl f'Gal 1:19. Huwa sar isqof ta' Ġerusalem u mexxa l-ewwel Konċilju ta' Ġerusalem (ara Atti 15:13 u Gal 2:9). It-tradizzjoni dejjem żammet li huwa dan Ġakbu li kiteb din l-ittra għaliex fil-Ġdid Testment jissemmw erba' persuni bl-isem ta' Ġakbu: hemm Ġakbu hu Ġwanni l-evangelista, hemm Ġakbu bin Alfew li kien wiehed mill-appostli,

hemm Ġakbu ż-żgħir iben Marija u Ġużeppi u Ġakbu missier Ġuda. Huwa kellu t-tmexxija tal-knisja tal-bidu f'Ġerusalem u dan jidher fl-ittra għaliex iwissi, jikkmanda u jċanfar u jgħalliem. Huwa kiteb lit-tnax-il tribù mxerrda mad-dinja, kif jispjega fl-ewwel vers tal-ittra. Aktarx din l-ittra inkitbet bejn insnin 60 u 70 jew 80 ġewwa Ġerusalem bil-Grieg. Hija ittra ċirkulari forma ta' diskors morali b'gabra ta' eżortazzjonijiet, twissijiet u istruzzjonijiet. Fiha hames

kapitli u 108 versi. L-eqdem manuskritti bibliċi li jġibu din l-ittra huma l-papyri 20, 23, u 100 li huma tat-tielet seklju W.K..

L-ittra tgħalliem dwar l-importanza tal-kelma ta' Alla għaliex hija l-kelma tal-verità (1:18). Jishaq hafna fuq it-talb fil-hajja tan-nisrani u tal-komunità kif naraw fil-kapitlu 5,14-15: "Hemm xi hadd marid fostkom? Halli dan isejjah lill-presbiteri tal-Knisja; biex dawn jitolbu għalih u jidilkuh biż-żejt f'isem il-

Mulej: it-talba tal-fidi ssalva lill-marid, u l-Mulej iqajmu; u jekk ikun għamel xi dñubiet jinħafriju.” Jitkellem ukoll dwar il-misteru tat-tbatija fil-ħajja tan-nisrani u t-tigrib li jista’ jgħaddi minnhom kif naraw f’4:6. Jitkellem fuq kollox dwar il-fidi u l-opri f’2, 14-17: “Hekk ukoll il-fidi: jekk tkun wahedha u ma jkollhiex għemil tkun mejta”. Jitkellem ukoll dwar l-ingustizzji u mgħiba ohra morali (3:2-10).

L-Ittri ta’ San Ġwann

Minbarra l-evanġelju u l-Apokalissi San Ġwann l-Evanġelista għandu tliet ittri kanoniċi fil-Ġdid Testament. L-ewwel ittra għandha rabta kbira mar-raba’ vangeli. Inkitbet madwar is-sena 90-100, aktarx ġewwa Efesu. L-iskop tal-ittra hu li ssahħaħ il-fidi u tagħmel twissija kontra tagħlim falz. Tgħallem dwar Alla, dwar Ġesù u l-Ispirtu s-Santu u fuq kollox dwar l-imħabba nisranija, l-*agape*: “Alla hu mħabba u min jgħammar fl-imħabba, jgħammar f’Alla u Alla fih” (4:16-21). Twissi wkoll kontra l-ħażen u d-dñub u kontra l-għedewwa tal-knisja (2:18). L-awtur qisu missier u mexxej spiritwali u fl-ittra hemm ton familjari espress bil-kelmiet ‘ulied’ u ‘għeżiež’. Xi biblisti jsostnu li hija ittra ċirkulari lill-knejjes tal-Asja. L-ittra kienet studjata minn diversi biblisti bħal Bultmann, Marxen, Von

Dobschitz, Brown, Kaseman, Schanackenburg u De la Potterie. Is-silta ta’ 1 Ġwann 5:7 tissejjaħ bil-Latin *comma Ioanneum* għaliex issemmi t-Trinità. Fiha ħames kapitli u 105 versi. Hija l-unika ittra li tinqara kollha kemm hi fil-liturġija tal-Knisja. It-tieni u t-tielet ittra ta’ San Ġwann juru li l-awtur huwa presbiteru bħalma kien Ġwann ġewwa Efesu. Inkitbu fuq kollox biex jegħlbu l-ereżiji dwar Ġesù li bdew jinbtu fil-bidu tal-Knisja għaliex kien hemm elementi ta’ apostasija u xiżma tal-Antikristi. Fl-ittri hemm ċertu għarfien tar-raba’ evanġelju. It-tieni ittra hija indirizzata lis-sinjura magħzula u lil uliedha u għalhekk lill-Knisja. Fiha 13-il vers biss. Hija tgħallem kontra l-injostiċiżmu u d-doċetiżmu. It-tielet ittra hija qasira ukoll u fiha 15-il vers. Hi indirizzata lil Gajju. L-eqdem manuskritti ta’ dawn it-tliet ittri huma l-papiri 9 u Alef li huma tat-tielet u tar-raba’ seku.

Bibliografija

Allison, D.C., “James through the centuries”, in *American Theological Inquiry. A biannual journal of Theology, Culture and History* 7 (2014) 11-16.

LOCKYER, H., *All the Apostles of the Bible*, London 1972.

Michl, J., *Die Katholischen Briefe*, Regensburg 1968.

Monferrer-Sala, J.P., “An eastern Arabic version of the three epistles of Saint John (Codex Ar. 1625) kept in the monastery of El Escorial (Madrid), in *Parole de l’Orient* 27 (2002) 27-49.

Mussner, F., *La lettera di Giacomo*, Brescia 1970.

The New Jerome Biblical Commentary, R.E. Brown – J.A. Fitzmyer - R.E. Murphy (eds.), London 1991.

Niccum, C., *Ms 2345: a 15th century Ethiopian manuscript of Acts and the Catholic Epistles*, Abilene Christian University, 2008.

Reese, J.A., *2 Peter and Jude*, Two Horizons New Testament Commentary, Grand Rapids (MI) 2007.

STIBBS, A.M. – WALLS, A.F., *The First Epistle General of Peter*, The Tyndale New Testament Commentaries 17, Michigan 1983.

Ward, R.B., “Partiality in the Assembly: James 2:2-4”, in *Harvard Theological Review* 62 (1969) 87-97.

WILKENHAUSER, A., *New Testament Introduction*, New York 1958.

Verseput, D.J., “Reworking the puzzle of faith and deeds in James 2:14-26”, in *NTS* 43 (1997) 97-115.



Mons Lawrenz Sciberras

Mirjam oħt Mosè

Mirjam oħt Mosè hija waħda mill-persunaġġi tant għeżiež għal poplu ta' Israel kollu. Sa mill-ewwel snin it-tifkira tagħha fit-Testment il-Ġdid hija waħda tipika bhala “eroina” qalb il-poplu tagħha stess. Probabbilment lil omm Ġesù, li din ukoll jisimha Mirjam, il-ġenituri tagħha tawha dan l-isem bhala kumpliment ta' mħabba u ġibda lejn Mirjam oħt Mosè.

Mirjam u l-aktar minhabba l-ghanja taghha wara l-qsim tal-baħar ħadet isem tassew kbir, importanti u komuni. “U Mirjam, il-profetessa, oħt Mosè u Aaron, qabdet it-tambur f’idejha u ħarġu n-nisa warajha bit-tnabar u ž-żfin” (Eż 15,20)

B’mod partikulari fil-ktieb tal-Eżodu, Mirjam imsejja “profetessa” (Eż 15,20). Minhabba dan il-punt it-tradizzjoni Ġudajka nisġet serje ta’ rakkonti li joħorġu għad-dawl il-kariżma profetika taghha. Huma jtitlqu mid-diversi ċirkustanzi li fihom twieled Mosè l-ewwel salvatur veru ta’ Israel. Dan għaliex sa qablu niesu kienu skjavi tal-qilla tal-Fargħun f’art barranija.

B’mod ta’ ispirazzjoni divina ta’ min jemmen li Mirjam kellha komplitu speċjali biex tħabbar it-twelid u l-missjoni ta’ ħuha Mosè. Meta mbagħad minhabba l-ġhira tal-Fargħun biex dan joqtol il-ġenituri ta’ Mirjam – Għamram u Gokebed – huma kellhom jabbandunaw lil binhom ta’ tlitt xhur fuq l-ilma tan-Nil (Eż 1,15-2,3). Mirjam kompliet temmen fl-orakli li kienet irċeviet minghand Alla dwar il-kobor u r-responsabilità futura ta’ ħuha Mosè. Biss dan qatt ma jnaqqas il-merti ta’ Mirjam, meta din “... qagħdet ftit ’il bogħod biex tara x’se jiġrilu” (Eż 2,4). Ma ninsewx li ħuha Mosè issa ta’ tliet xhur kien qieghed

ġo qoffa miksija bil-qatran u ž-żift (Eż 2,3) f’wiċċ ix-xmara Nil. Din kienet responsabilità mhix žġhira għal Mirjam.

L-evangelista Matthew fil-kuntest tal-mewt ta’ Ġesù fuq il-Kalvarju jgħid li “hemmhekk kien hemm ħafna nisa jħarsu mill-bogħod” (Mt 17,55) Dawn in-nisa issa jistgħu wkoll ifakkru f’dak li għamlet oħt Mosè Mirjam f’dak il-waqt meta kienet tgħasses “mill-bogħod”; x’kien qatt se jiġri! Dan kien waqt drammatiku

tassew! Tifla žġhira wahedha fuq ix-xatt tax-xmara Nil. Quddiema (Mirjam) kien hemm il-kurrenti għaddejin tax-xmara Nil, setgħu faċilment ikaxkru magħhom dak il-kannestru bit-tarbija Mosè ġo fih! Imma le kien hemm l-għassa sobrja ta’ Mirjam (G. Micheli, *Stare con Gesù stare con Pietro*, Porziuncola, Assisi 2017)

Il-profetessa Mirjam

Jeżiżtu bosta narrazzjonijiet qawwijin u dettaljati dwar



Mirjam bhala profetessa u li dawn qegħdin fil-Pseudo Filun. Dawn b'kuluri ċari jiddeskrivu r-relazzjonijiet tal-Lhud wara l-għamar tal-Fargħun dwar il-qtil tas-subien Lhud.

Il-Pseudu Filun (1 sekl u wara Kristu) jikteb li x-xjuħ tal-poplu ssuġġerew lill-irġiel biex dawn ma jkollhomx aktar rapporti man-nisa tagħhom (9,2). Hekk huma jwaqqfu dik l-istraġi komuni li ordna l-Fargħun, il-qtil tat-tfal innoċenti, sempliċement għaliex huma Lhud. Dan kien għamar biex kull tifel li jitwieled lin-nisa Lhud jixhtuh fix-xmara Nil

(1,15-2,3). Iż-żewġ qwiebel Ghebrey “ma għamlux kif qalilhom is-sultan tal-Eġittu, imma hallew is-subien ħajjin” (1,17).

Għamram mimli fidi għamja f'Alla ta' missirijietu li ma jiksirx il-wegħdi li għamel lil Abraham iddikjara b'mod ċar li kien kontrarju għal dak kollu. Għalhekk dan Għamram ingħaqad xorta waħda ma martu u heġġeg lill-oħrajn biex dawn jagħmlu bhalu (9,3-6).

Din il-proposta ta' Għamram li giet milqugħa (9,9) intgħogħbot quddiem Alla, tant li qal: “Hekk hu dak li se jitwieled minnu għad jaqđini għal dejjem u

permezz tiegħu se naghmel hwejjeġ meraviljuzi mad-dar ta' Ġakobb”.

L-ispirtu tal-Mulej gie fuq Mirjam bil-lejl u hija kellha holma li l-ghada fil-ghodu rakkuntata lill-ġenituri tagħha: “Dan il-lejl kelli holma – vizjoni, raġel liebes l-harir kien bil-wieqfa u qalli: “Mur u għid lill-ġenituri tiegħek: Hekk hu dak li għad jitwieled minnkom se jiġi mixħut fl-ilma, għaliex permezz tiegħu l-ilma għad jinxef. Jiena għandi bżonnu biex naghmel sinjali, insalva l-poplu tiegħi u huwa jiggwidahom għal dejjem”. Mirjam qalet b'dan il-holm lill-ġenituri tagħha.





Rut

Fil-Ġudajżmu Rut hija mdahhla fost l-ommijiet ta' Israel. Għalhekk f'ċerti taqsimiet tal-letteratura Ġudajka hemm it-tendenza li jagħmlu minn Rut figura personifikata tal-poplu magħżul. Il-fatt li Matthew fil-ġeneologija jsemmi lil Rut, (Mt 1,5) dan ifisser ukoll kemm din il-persuna kienet ta' ċerta importanza diġà fl-ewwel żmien tal-Knisja fost il-Lhud-Insara.

Issa fuq in-naħa l-oħra Bogħaż jirrifletti l-imġiba ta' Alla lejn Israel. Fil-qosor, Bogħaż jirrappreżenta lil Alla, għarus, fil-waqt li Rut tirrappreżenta lil Israel,

għarusa. Tipologija bħal din tohròg mill-kummentarju l-kbir tal-ktieb omonimu meta dan ifisser il-vers 8 tal-kapitlu 2: “Ara qieghda tisma’ binti? Tmurx tlaqqat f’għalqa oħra...” (Rut 2, 8) qisu qieghed jgħid: “Ma jkollokx allat oħra barra minni” (Eż 20,3). Ukoll “twarrabx minn hawn”, qisu qed jgħid: “Dan hu Alla tieghi, u lilu nfahhar; Alla ta’ missieri u lilu nghanli.” (Eż 15,2b).

Mill-kliem li Bogħaż qal lil Rut jidher paralellizmu ma’ dak li Alla jirakkomanda lil Israel biex dan jitbieghed mill-idolatrija, f’kelma waħda li ma jithallatx ma’ popli oħra li ma humiex

Lhud. “Tmurx tlaqqat f’għalqa oħra” (Bogħaż); kif ukoll “Ma jkollokx allat oħra barra minni (Alla). Din li l-Lhud jithalltu, fis-sens li jaslu biex jiżżewġu mal-barranin kienet xi haġa li taħsathom tassew u mhux la kemm kienu jniżżluha! Difatti hekk wiegħbu missier u omm Sansun meta dan binhom qalilhom li ha grazzja ma’ mara barranija Filistja: “Ma hemmx mara fost il-bniet ta’ hutek u fost il-poplu kollu tiegħek, biex int tmur tieħu mara minn fost il-Filistin bla htin?” (Mħal 14,3).

Barra dan hemm ukoll il-professjoni ta’ fidi li biha Mosè u l-poplu kollu ta’



Israel, wara li għaddew mill-baħar l-Aħmar, għarrfu lil Alla bhala l-uniku Alla tagħhom: “Ma għandekx twarrab minn hawn” (Bogħaż) u “dan hu Alla tiegħi, li lilu rrid nigglorifika” (Mosè lill-poplu kollu ta’ Israel)”.

Rut minkejja li kienet mill-Moab, mela barranija għall-poplu Lhudi, imma kellha karattru tassew uman u ġeneruż, dejjem lesta li tgħin lil kull min ikun fil-bżonn. Wara l-Moab, Rut marret toqgħod Betlehem. Aktar ‘il quddiem dan l-att ġeneruż, jiġifieri l-għajnuna li Rut tat u offriet lil Nagħomi, ifakkru Bogħaż lil Rut infisha.

“Qaluli b’kull ma għamilt mal-kunjata wara l-mewt ta’ żewġek; hallejt lil missierek u lil ommok u lil art twelidek, u tlaqt għal għand poplu li int xejn ma kont tafu qabel. Il-Mulej iħallsek talli għamilt” (Rut 2,11).

Konkluzjoni

Bogħaż jieħu l-atteġġjament ta’ Alla; Rut qiegħda fuq in-naħa ta’ Israel bhala poplu tal-patt. It-tipoloġija ta’ Bogħaż u Rut li tidher fil-bidu tagħha fil-Ġudajizmu, tiġi żviluppata aktar fl-ambitu Kristjan. Bogħaż huwa figura ta’ Kristu, Rut tal-Knisja. Dan il-mod ta’ qari johroġ mal-bidu

tas-seklu V. Izda madwar is-sekli XII-XIII dejjem fil-persuna ta’ Rut minbarra dak tal-Knisja toħroġ ukoll il-persuna ta’ Marija. Jezistu żewġ kummentarji ta’ *Pietro della Cella* (1115-1182) li t-tnejn li huma ddedikati lil Rut.

Kemm fil-ġesti kif ukoll fil-kliem ta’ Bogħaż lil Rut, huwa skopra raffigurazzjoni tar-rapporti Kristu lejn Marija, jew ta’ Marija lejn Kristu. Biżżejjed dawn il-kwotazzjonijiet. Rut tgħid li Bogħaż: “Jiena Rut il-qaddejja tiegħek” (Rut 3,9). *Pietro della Cella* jirreferi din il-frazi għal Knisja li tiddikjara kompletament li hija għas-servizz ta’ Kristu – għarus flimkien mal-istess kliem ta’ Marija. “Hawn Jien il-qaddejja tal-Mulej. Ha jsir minni skont kelmtiek” (Lq 1,38). Kif Rut qieset lilha nfisha bhala l-qaddejja ta’ Bogħaż u għalhekk dejjem lesta li tkun għalih l-id il-lemnija, hekk ukoll wiegħbet Marija it-tfalja ta’ Nazaret lil Gabriel. Hija kienet dejjem lesta biex bil-fatti u mhux sempliċement bil-fomm tagħmel u tbaxxi rasha għal dak kollu li jgħidilha l-Mulej.

SA
I
N
T

BAR
NA
B
A
S



**PAWLU KIEN
ĠELLIED?
IL-FIRDA MINN
BARNABA
(ATTI 15, 36-40)**

Marcello Ghirlando

Min kien Barnaba?

Barnaba kien wieħed mill-persunaġġi l-kbar tal-Knisja tal-bidu li kien emmen bis-shiħ fil-Vangeli tant li ngħata fiduċja shiħa mill-Appostli Pietru, Indri, Ġakbu u Ġwanni. Meta Luqa jirrakonta kif l-ewwel insara kellhom kollox flimkien, fuq Barnaba jistqarr: “Hekk ukoll għamel il-levita Ġużepi, minn Ċipru, li l-appostli kienu jsejnhulu Barnaba, jigiġifieri bin



il-faraġ; dan kellu għalqa, bieghha, u l-flus li dahhal minnha mar iqeghedhom f'riglejn l-appostli” (Atti 4, 36-37). Fil-bidu bikri tal-komunità Nisranija, kellu l-kuraġġ jemmen il-kelma tal-appostli, ibiegh dak li kien tiegħu u sar parti mill-ewwel komunità Nisranija. Kien bin il-faraġ, bniedem għaref, ottimist, li kien jispira fiduċja u kien faċli li jiġbed lill-oħrajn miegħu.

Mhux ta' b'xejn li kellu missjonijiet importanti fil-Knisja tal-Bidu: Atti 11 ifakkarna li kien hu li ntbaghat mill-Knisja ta' Ġerusalem biex jara x'kien qed jiġri f'Antjokja tas-Sirja: “... kbir kien il-għadd

ta' dawk li emmnu u daru lejn il-Mulej. L-ahbar ta' dan waslet f'widnejn il-Knisja ta' Ġerusalem, u għalhekk baġtu lil Barnaba sa Antjokja. Meta dan wasal u ra l-grazzja ta' Alla, feraħ u beda jhegġiġhom biex jibqgħu b'rieda shiha magħqudin fil-Mulej. Għax hu kien raġel tajjeb, mimli bl-Ispirtu s-Santu u bil-fidi. U ġemgħa kbira ta' nies inghaqdet mal-Mulej” (Atti 11, 21-24). Kien kapaci jagħraf l-awtenticità tal-Kristjaneżmu ta' Antjokja li kellha ssir l-għajn tal-Kristjaneżmu fl-Asja Minuri u fl-Oċċident ta' kultura Griega. Forsi minghajru l-Knisja tal-bidu kienet

iddum aktar magħluqa fiċ-ċirku tal-Gudejo-Kristjaneżmu. Huwa jifhem li f'Antjokja kien hemm il-hidma tal-Ispirtu s-Santu u hu sar pont prezzjuż bejn il-Knisja-Omm ta' Ġerusalem u l-Knisja ta' Antjokja tas-Sirja.

Min kien Barnaba għal Pawlu?

Barnaba kellu importanza fundamentali għall-Appostlu tal-Ġnus: wara Hananija, li kien għammedu u tah id-don tal-ispirtu s-Santu, Barnaba kien kollox għal Pawlu. Kien hu li mar ifittxu f'Tarsu, kien haġib, missier spiritwali, għalliem tal-appostolat u dak li laqqmu fl-esperjenza appostolika.

Inġibu quddiem għajnejna x'kien ġara minn Pawlu wara l-esperjenza fit-triq ta' Damasku. Atti 9:26 ifakkarna li meta Pawlu “... wasal Ġerusalem beda jfittex li jissieheb mad-dixxipli. Imma lkoll kienu jibzġhu minnu, għax ma kinux emmnu li tassew ikkonverta”. Kellu jkun Barnaba li jdaħħlu fiċ-ċirku appostoliku: “Mbagħad Barnaba qabdu u hađu miegħu għand l-appostli. Hu qalilhom kif Sawl kien ra l-Mulej fit-triq u semgħu ikellmu, u kif f'Damasku kien tkellem b'wiċċu minn quddiem fl-isem ta' Ġesù. Għalhekk Sawl baqa' magħhom, diehel u hierieg Ġerusalem, u kien jitkellem bil-miftuħ f'isem

il-Mulej.” (Atti 9, 27-28)
Kien Barnaba li fehem li kellu johroġ lil Sawl minn din is-sitwazzjoni ta’ telfien li kien sab ruħu fiha!

Meta Luqa jitkellem mill-Knisja ta’ Antjokja jfakkarna li Barnaba kien l-ewlieni fost il-profeti: “Fil-Knisja ta’ Antjokja kien hemm xi profeti u għalliema: Barnaba, Xmun li jgħidulu Niger, Luċju minn Ċireni, Manahen li kien trabba ma’ Erodi t-tetrarka, u Sawl” (Atti 13, 1). Barnaba kien l-ewwel, Sawl kien l-aħħar li ssieheb magħhom, bl-istess saħħa ta’ Barnaba: “Mbagħad hu telaq lejn Tarsu jfittex lil Sawl, u meta sabu, ħadu Antjokja. Għaddew sena shiha flimkien fil-knisja

u għallmu kotra kbira ta’ nies. Kien f’Antjokja li d-dixxipli għall-ewwel darba sejhulhom ‘Kristjani’” Atti 11, 25-26).

Għandna dehra ta’ kollaborazzjoni shiha bejn Barnaba u Pawlu, l-ewwel fost il-profeti u l-aħħar li wasal. Barnaba għaraf jivvalorizza lil Sawl u flimkien jahdmu b’frott kbir fil-Knisja ta’ Antjokja, tant li hemmhekk id-dixxipli jissejġu għall-ewwel darba Kristjani.

Barnaba huwa anke l-ewwel magħżul mill-ispirtu għall-missjoni: “Darba, waqt li kienu qegħdin iqimu lill-Mulej u jsumu, l-Ispirtu s-Santu qalilhom: ‘Aghżluli malajr lil Barnaba u lil

Sawl għax-xogħol li għalih sejjahtilhom.’ Mbagħad wara li samu u talbu, qiegħdu jdejhom fuqhom u bagħtuhom” (Atti 13, 2-3).

Kien proprju f’din il-missjoni, l-Ewwel Vjaġġ missjunarju, li tibda toħroġ għad-deher il-personalità ta’ Pawlu.

Huwa Pawlu li jdur b’kelma qawwija kontra s-saħħar Elima, quddiem il-Prokonslu Sergju Pawlu: “Mbagħad Sawl, li jismu wkoll Pawlu, mimli bl-Ispirtu s-Santu, waħħal għajnejh fih u qallu: ‘Ja bniedem mimli b’kull qerq u hażen, bin ix-xitan u għadu ta’ kull ma hu sewwa, qatt m’int se tieqaf tghawweġ it-triqat dritti tal-Mulej? Imma issa, ara, id il-Mulej se





tilhqek: int tagħma, u għal xi żmien ma tarax id-dawl tax-xemx...”(Atti 13, 9-11). Fil-vers 13 Luqa jikteb: “Pawlu u sħabu telqu bil-baħar minn Pafos u waslu Perge fil-Pamfilja”. Barnaba hu wiehed mill-ishab. Ir-rwoli jidher li kienu qed jinbidlu. Mhux ta’ b’xejn li l-ewwel diskors f’Antjokja ta’ Pisidja huwa fil-fatt ta’ Pawlu (Atti 13:15-41).

Kien qabel dan id-diskors li ġara dak li kellu jiġri! “Hawn Ġwanni hallihom u raġa’ lura lejn Ġerusalem” (Atti 13:13).

L-alternanza tar-rwoli tibqa’ tidher f’din il-missjoni: F’Listra, wara li Pawlu fejjaq

il-magħtub, Barnaba, bħala l-anzjan hasbuh Zews u lil Pawlu Ermi, għax kien hu li l-aktar li tkellem (Atti 14:8-18). L-oppożizzjoni għall-predikazzjoni f’Listra, imxewxa mil-Lhud ta’ Antjokja u Ikonju, tiġi diretta fuq Pawlu li jsofri t-tħaġġir (Atti 14:19-20).

X’gara eżattament?

Wara l-Koncilju ta’ Ġerusalem, Pawlu u Barnaba jinfirdu, wara li Pawlu jipproponi vjaġġ ieħor: “Ftit taz-żmien wara, Pawlu qal lil Barnaba: ‘Ħa nerġġhu mmorru nżuru l-aħwa fl-ibliet kollha li fihom xandarna l-kelma

tal-Mulej, u naraw kif huma sejrjn’. Barnaba ried li magħhom jieħdu wkoll lil Ġwanni, jgħidulu Marku. Imma Pawlu deherlu li ma kellhomx jieħdu magħhom wiehed li, meta kienu fil-Pamfilja, telaqhom u ma marx magħhom għax-xogħol. Kellhom xi jgħidu sewwa, hekk li nfirdu minn xulxin. Barnaba ħa miegħu lil Marku u telaq bil-baħar lejn Ċipru. Pawlu għazel għal miegħu lil Sila u telaq, wara li l-aħwa rrikmandawhom f’idejn il-ħniena tal-Mulej.” (Atti 15, 36-40)

X’kien ġara? Nuqqas ta’ ftehim serju bejn kollaboraturi. Gwanni Marku kien ukoll kuġin ta’ Barnaba u dan seta’ kellu effett. Barnaba ried jiddefendi l-familjari tiegħu? “Kellhom xi jgħidu sewwa”: forsi kienet diskussjoni mqanqla u mtawla, b’xi element ta’ korla (ara 1Kor 13:5 “l-Imħabba ma tinkurlax...).

Għaliex sehħet firda daqshekk drammatika? Forsi kien pretest? Kien hemm xi haġa wara dan kollu?

Forsi fuq livell psikoloġiku, kien hemm xi taħwid li nibet mill-fatt li Pawlu kien sar il-kap tal-missjoni... meta fil-fatt Barnaba kien bniedem għaref u ta’ awtorità. Kif seta’ jhalli kollox f’idejn xi hadd li fil-bidu kien meqjus bħala barrani? Forsi Barnaba thawwad għax hu kien responsabbli imma fil-fatt Pawlu kien

qed jiehu d-deċiżjonijiet? Inġibu quddiem għajnejna kif Pawlu u Barnaba ukoll kellhom jissieltu kontra l-Ġudajizzanti: “Imma mbagħad niżlu xi wħud mil-Lhudija u bdew jgħallmu lill-aħwa: ‘Jekk ma toqogħdux għaċ-ċirkonċiżjoni skont id-drawwa ġejja minn Mosè, ma tistgħux issalvaw’. Pawlu u Barnaba qamu kontra tagħhom u ħaduha mgħhom bis-shih; għalhekk qatgħuha li Pawlu u Barnaba u xi wħud oħra minnbnhom jitilgħu Ġerusalem ikellmu lill-appostli u l-presbiteri fuq din il-kwistjoni” (Atti 15:1-3).

Irridu nikkunsidraw fatt ieħor: Pawlu kien fil-fatt qiegħed jeħodha b’mod qawwi kontra l-Ġudajizzanti filwaqt li Barnaba kien il-bniedem li bena l-pontijiet. Forsi Barnaba kien qed jilmaħ xi firda ġejja mill-Knisja tal-insara min-nisel Lhudi? Pawlu ried jevita l-firda imma forsi kien qawwi ħafna fi kliemu u għemilu. Biżżejjed inġibu quddiem għajnejna l-Ittra lill-Galatin 2, 11-14: “Meta Kefa ġie Antjokja, jiena waqaftu f’wiċċu, għaliex kellu tort. Ghax qabel ma waslu xi wħud minghand Ġakbu, hu kien qiegħed jiekol mal-Ġentili; iżda mbagħad lil dawn beda jgħarrahom u jitwarrab minnbnhom meta waslu daww, għaliex baża’ mil-Lhud ċirkonċiżi. Il-Lhud l-oħra bdew jimxu bl-uċuħ bħalu, u saħansitra Barnaba halla

ruhu jithajjar minnbnhom fil-wiri ta’ haġa b’oħra”. Niftakru li fl-Ittra lill-Galatin Pawlu jeħodha bl-aħrax kontra l-Ġudajizzanti biex jiddefendi, fl-aħhar mill-aħhar bħalma kien diġà għamel ma’ Barnaba fil-Konċilju ta’ Ġerusalem, “il-verità tal-Vangelu”. Pawlu jirrakonta f’Galatin 2, 1-5: “Wara erbatax-il sena rgajt tlajt Ġerusalem flimkien ma’ Barnaba u hadt miegħi lil Titu wkoll. Tlajt hemmhekk wara li kelli rivelazzjoni; u jiena qegħedt quddiemhom, lill-mexxejja ewlenin weħidhom, u wrejthom l-Evangelju li qiegħed inxandar fost il-ġnus, biex ma nkunx grejt jew qiegħed nigri għalxejn... Iżda minħabba f’xi wħud li


riedu jizzattu, aħwa foloz... lilhom anqas għal waqt wieħed biss ma rħejnielhom iwaqqgħuna għalihom, halli b’hekk il-verità tal-Evangelju tibqa’ shiha għalikom”.

Storikament ma nistgħux inkunu nafu r-raġuni eżatta ta’ dak li sehħ tassew bejn Pawlu u Barnaba...imma nistgħu nimmaġinaw kemm kienet għajja doloruża għal dawn l-appostli l-kbar tal-Knisja tal-bidu!

X’kienu l-konsegwenzi?

Pawlu li kien kiseb fiduċja mill-Knisja bis-saħħa ta’ Barnaba, ma kienx kapaci jagħti fiduċja lil Barnaba fuq il-kwistjoni ta’ Ġwanni Marku!





Barnaba żgur hassu miċhud bhala ħabib. Forsi mhux b'malizzja, imma b'konsegwenza ta' dak li kien ġara.

Barnaba johroġ mix-xena u jirtira Ċipru, il-Gżira tiegħu anke jekk Pawlu jfakkru f'1 Kor 9,6: "Jaqa wien u Barnaba biss ma għandniex id-dritt li ma naħdmux?"; u f'Kol 4:10 juri li rrikonċilja ruħu ma' Marku: "Isellmilkom Aristarku, fil-habs miegħi, u Marku, il-kuġin ta' Barnaba – ġa għandkom l-ordnijiet dwaru; jekk jiġi għandkom ilqgħuh tajjeb -". U f'2 Tim 4:11: "Luqa waħdu baqa' miegħi. Huwa 'l Marku u ġibu miegħek, għax hu jiswieli ħafna għall-ministeru".

Forsi nistgħu nimmaginaw lil Pawlu jiddispjaċih għall-atteggjament daqshekk iebes tiegħu ma' ħabib li kien taħ fiduċja u kien kumpann inseparabbli...il-firda żgur li ma kenitx faċli u li kienet imdemma fil-qalb! Il-firda żgur li qanqlet is-solitudni fil-qalb tal-Appostlu. Żgur li Pawlu kellu jibki it-telfien tal-kapaċità medjatriċi ta' Barnaba...forsi il-firda bejn iż-żewġ fergħat il-kbar tal-Knisja tal-bidu, fil-verità ma kenitx isseħħ.

X'seta' tgħallem Pawlu minn din l-esperjenza doloruża?

Il-Mulej, li miegħu kien iltaqa' fit-triq ta' Damasku, huwa l-uniku ħabib perfett,

li joffri ħbiberija dejjiema, dak li jifhimna dejjem u li ma jabbandunana qatt! Hekk seta' jikteb f'Fil 3, 8-11: "Jiena ngħodd kollox bhala telf ħdejn il-qliġ kbir li hemm filli nagħraf lil Kristu Ġesù Sidi; minhabba fih ridt li nitlef kollox, u ngħodd kollox bhala knis, biex nirbaħ lil Kristu, u nkun ninsab fih; mhux għax għandi xi ġustizzja tiegħi, dik li tiġi permezz tal-Liġi, iżda dik li tiġi permezz tal-fidi fi Kristu; il-ġustizzja ġejja minn Alla u mibnija fuq il-fidi. Irrid nagħraf lilu u l-qawwa tal-qawmien tiegħu mill-imwiet, u naqsam miegħu t-tbatijiet tiegħu, u nsir nixbhu fil-mewt, biex jirnexxili nikseb il-qawmien mill-imwiet".

Alla jmxexxi lil Pawlu biex jifhem li l-appostolat ma kienx tiegħu personali, imma hidma ta' Alla permezz tiegħu, frott il-għaqda tiegħu ma' Kristu u lejn Kristu.

Pawlu jifhem li f'kollox, l-essenzjal huwa Kristu...l-għaqda tiegħu ma' Kristu hija fil-fatt kolox għalih. U fid-dawl ta' din l-għaqda ma' Kristu, il-ħbiberiji umani jisiltu l-ġmiel u s-sens tagħhom.



L-GĦEJUN TAR-RABA' EVANĠELJU (2)

Fr Martin Micallef OFMCap

Fl-ewwel parti ta' din il-kitba tagħna li giet ippubblikata fil-ħarġa ta' qabel din, bdejna naraw kif numru ta' studjużi nnutaw li l-Evanġelju skont San Ġwann jagħtina indikazzjonijiet li ma nkitibx minn id waħda u lanqas ma nkiteb f'daqqa. Minflok, jidher li wara dan l-Evanġelju hemm numru ta' 'għejun' [bl-Ingliż: *sources*] li l-Evanġelista uża sabiex seta' jikteb ir-rakkont tiegħu.

Tliet Ghejun

Wiehed mill-istudjuji l-kbar li halla marka qawwija fuq l-istudju ta' kif żvolġa l-Evangelju skont San Ġwann bla dubju ta' xejn huwa Rudolf Bultmann. Dan l-istudjuż Ġermaniż hareġ bit-teorija li wara l-kitba tar-Raba' Evangelju hemm tliet ghejun differenti. L-ewwel ghajn hi dik li Bultmann sejjahilha 'l-ghajn tas-sinjali,' it-tieni ghajn hi dik li huwa sejjah bhala 'l-ghajn tad-diskorsi,' u t-tielet ghajn hi dik li huwa sejjah bhala 'l-ghajn tal-Passjoni.'

Skont Bultmann, ir-Raba' Evangelista uza 'ghajn tas-sinjali' li minnha huwa għazel u ha numru ta' mirakli attribwiti lil Ġesù, li aktarx kienu wkoll enumerati, kif jidher fl-użu tan-numru tal-ewwel u tat-

Rudolf Bultmann





tieni sinjal fi Ġw 2, 11 u 4, 54.²

Bultmann identifika wkoll it-tieni għajn, 'l-għajn tad-diskorsi,' li skont hu, ir-Raba' Evangelista niseġ id-diskorsi li huwa attribwixxa lil Ġesù. Din it-tieni għajn kienet tikkonsisti 'f'diskorsi rivelatorji,' li skont Bultmann, oriġinalment kienu jappartjenu lill-ambjent gnostiku kif rifless fil-kitbiet tal-imsejhin *Mandean*, possibilmment ukoll dawn kellhom rabtiet mal-moviment ta' Ġwanni l-Battista.³

It-tielet, Bultmann qal ukoll li r-Raba' Evangelista ħa minn għajn narrativa li kienet titratta l-passjoni, il-mewt u l-qawmien ta' Ġesù. Din l-għajn tidher li kellha kuntatt mat-tradizzjoni tal-Evangelji Sinottici fir-rigward tan-narrativa tal-passjoni, għalkemm skont

Bultmann, din l-għajn kienet indipendenti mis-Sinottici.

Skont Bultmann, il-fazi finali fl-oriġini ta' kif inkiteb ir-Raba' Evangelju, hija mmarkata mill-preżenza ta' dak li hu jsejjaħlu 'ir-redattur ekklesjastiku,' li ried dan l-Evangelju jiġi aċċettat mill-Knisja. Minhabba f'hekk, skont l-opinjoni ta' Bultmann, dan ir-redattur ekklesjastiku introduċa fin-narrativa tar-Raba' Evangelju dawk ir-referenzi duttriniali, b'mod partikulari fuq is-sagramenti u l-eskatoloġija li ma kinux hemm mill-bidu. Dawn ir-referenzi jinkludu r-referenza għall-magħmudija fi Ġw 3, 5, ir-referenza għall-Ewkaristija fi 6, 51-58 u għat-tnejn fi 19, 34.⁴ Huwa inkluda wkoll 5, 28-29 li tiddeskrivi dak li se jiġri fl-aħħar tal-ġudizzju. Fl-istess hin, skont Bultmann,

dan ir-redattur, għamel ukoll xi tibdil letterarju, billi inkluda l-Kapitlu 21, u filwaqt li skopra li t-test tal-Evangelju ma kienx f'ordni, ipprova jirrangħa fl-ordni li nsibuh illi, minkejja li dak li għamel, skont Bultmann, ma r-nexxilux jilħaq l-iskop tiegħu, xi ħaġa li Bultmann innifsu kompliha hu fil-Kummentarju Kolossali tiegħu fuq dan l-Evangelju!

Hemm numru ta' mistoqsijiet x'nagħmlu fuq il-proposti ta' Bultmann dwar l-oriġini tar-Raba' Evangelju. Il-pożizzjoni bażika ta' Bultmann, per eżempju, tistrieħ fuq il-fatt illi skont hu l-Evangelju fil-bidu kellu xejra Gnostika. Minbarra hekk, is-suggeriment ta' Bultmann li l-Evangelju hu magħmul jew jistrieħ fuq tliet għejun indipendenti minn xulxin, jagħmilha diffiċli sabiex



The New Testament Library

History and Theology in the Fourth Gospel

THIRD EDITION

J. LOUIS MARTYN

nifmu kif dawn setgħu ġew magħqudin flimkien, speċjalment l-għajn tad-diskorsi li skont Bultmann originat f'ambjent gnostiku mingħajr ebda rabta storika ma' Ġesù nnifsu.

Edizzjonijiet differenti

It-teorija tal-ghejun wara dan l-Evangelju tiddependi fuq il-presuppożizzjoni bażika li r-Raba' Evangelista, possibilment bl-għajjnuna ta' ohrajn, ġabar flimkien f'narrativa waħda il-materjal

li sab disponibbli għalih. Zvilupp loġiku ta' din l-idea hija li kemm-il darba r-Raba' Evangelju huwa l-prodott ta' aktar minn kittieb wiehed, allura din il-kitba għaddiet minn redazzjonijiet differenti u mhux waħda, qabel ma l-Evangelju nsibuh fil-forma finali kif wasal għandna llum.

L-istorja reċenti tal-interpretazzjoni tar-Raba' Evangelju fil-fatt turina kif numru ta' studjużi ohra aktar reċenti ssuggerew li dan l-Evangelju ġie kompost

fi stadji differenti; in-numru tal-istadji u r-redazzjoni involuti f'kull każ, tvarja sew fl-opinjoni ta' dawn l-istudjużi.

Fost dawn l-istudji jispikka l-Kummentarju fuq San Ġwann miktub mill-istudjuż Amerikan Kattoliku Raymond E. Brown li għandu t-teorija tiegħu dwar l-istorja tal-orijini ta' kif inkiteb dan l-Evangelju.⁵ Jekk Brown għandu raġun, allura għandna soluzzjoni investigattiva ohra għall-problema tal-'iskossi' [*aporias*] li niltaqgħu magħhom fin-narrativa tar-Raba' Evangelju.

Brown johloq argumenti li fihom jipprova juri kif ir-Raba' Evangelju nkiteb f'ħames fażijiet differenti. L-ewwel fażi, proposta minn Brown, titkellem fuq l-eżistenza ta' materjal tradizzjonali dwar il-kliem u l-għemil ta' Ġesù; materjal li skont Brown kien marbut mat-tradizzjoni ippreservata fl-Evangelji Sinottici, iżda fl-istess hin indipendenti minnhom.

It-tieni fażi skont Brown kienet tinvolvi l-iżvilupp ta' dan il-materjal f'perjodu twil, probabbilment permezz tat-tagħlim u priedkli orali. Skont Brown f'din il-faži, 'predikatur u mgħallem teologu' ta għamla lit-tradizzjoni ta' dan l-Evangelju fil-kuntest ta' 'ħsieb' jew 'skola.' F'dan il-perjodu, l-istejjer dwar il-mirakli ta' Ġesù ġew


żviluppanti fi drama, filwaqt li s-sentenzi ta' Ġesù ġew żviluppanti f'diskorsi.

Fit-tielet stadju, imbagħad, Brown jgħid li l-materjal imsemmi fit-Tieni Stadju, ġie organizzat f'Evangelju konsekuttiv, b'mod illi dan ifforma l-ewwel edizzjoni tal-Evangelju li għandna illum.

Ir-raba' stadju, skont Brown, kien jikkonsisti fir-reviżjoni ta' dak li kien inkiteb diġà imma li issa fih jiġu adattati materjal tradizzjonali għas-sitwazzjoni preżenti ta' min kien qed jagħmel din ir-reviżjoni, inkluż il-materjal li nsibu f'Ġw 9, 22-23 jiġifieri dak li jiġri r-raġel aghma mfejjaq minn Ġesù.

Dwar il-hames u l-aħħar fażi mbagħad, Brown jgħid li mhux dejjem hu faċli li

Raymond E. Brown



tiddistingwiha mir-raba' fazi. Din kienet ir-redazzjoni finali minn xi hadd li mhuwiex l-Evangelista. Ir-redattur inkluda hawn materjal mehud mit-Tieni Stadju, li kien għadu mhux użat fl-edizzjoni ta' qabel tal-Evangelju. Dan jispjega l-għala materjal f'San Ġwann, per eżempju, Gw 3, 31-36 u 6, 51-58 jinħass repetittiv. Hekk ukoll il-materjal doppju fi Ġw 14 u 16, u l-waqfa fi Gw 14, 31. Hekk ukoll skont Brown, wisq probabbli li l-materjal dwar Lazzru fi Gw 11 u 12, daħal fil-Ħames Stadju tal-kitba tal-Evangelju, hekk

ukoll il-Prologu (Gw 1, 1-18) u l-Epilopgu (Gw 21).⁶

Bi qbil ma' din it-teorija, J. Louis Martyn fil-ktieb famuż tiegħu, *History and Theology in the Fourth Gospel*, li gie ppubblikat għall-ewwel darba fl-1968,⁷ tana l-aktar teorija dettaljata ta' kif seta' inkiteb ir-Raba' Evangelju f'sitwazzjoni li tirrifletti dak li kienet għaddeja minnu l-komunità li għaliha nkiteb dan l-Evangelju, imsejha bhala l-Komunità ta' San Ġwann.

Martyn jipprezenta argumenti sbieħ u tajbin li bihom jipprova juri kif

wara l-kitba tar-Raba' Evangelju hemm l-istorja ta' din il-komunità li għaddiet minn tliet fażijiet differenti. L-ewwel hemm dak li hu ssejjahlu 'il-perjodu bikri' li jkopri qabel is-snin 70 u jwassal sas-sena 80. Martyn juża Ġw 1, 35-39 bhala test li fuqu jibni dan l-ewwel perjodu filwaqt li jgib argumenti biex jipprova juri kif dan l-Evangelju origina permezz ta' numru ta' omeliji li fihom Ġesù jigi ipprezentat lil-Lhud bhala l-Messija. B'dan il-mod, hawnhekk Ġesù jigi muri bhala dak li fih twettqu t-tamiet messjaniċi għal



Israel, u allura b'dan il-mod Ġesù seta' jiġi msejjah bititli tradizzjonali messjanici kif naqraw f'Ġw 1, 35-39. Martyn jinnota illi f'dan kollu ma kien hemm xejn li seta' jwegġa' s-sentimenti tal-Lhud, inkella l-komunità tal-insara wara dan l-Evangeliu ma kinetx tiġi aċċettata sabiex tkun parti mis-sinagoga, b'halma jidher li kienet f'din l-ewwel fażi tal-kitba tar-Raba' Evangeliu. Fil-fatt, Martyn juża l-espressjoni "Lhud Insara" sabiex jiddeskrivi l-membri tal-komunità f'dan l-istudju tal-ħajja ta' din il-komunità. F'dan l-istudju, imbagħad, l-omeliji ġew miġburin flimkien, b'mod illi dawn skont Martyn, jiffurmaw dak li xi whud mill-istudju jsejhu 'l-ghajn tas-sinjali.'

It-tieni fażi fil-ħajja tal-komunità ta' San Ġwann huwa dak li Martyn isejjah b'halma 'il-perjodu tan-nofs,' perjodu mmarkat minn żewġ ġrajjet trawmatiċi. L-ewwel, il-membri tas-sinagoga bdew jissuspettaw u allura bdew jitolbu lill-membri tal-Komunità ta' San Ġwann sabiex jagħtuhom spjegazzjonijiet fuq dak li bdew jattribwixxu lill-persuna ta' Ġesù. Dan il-proċess ta' stqarrijiet u espuljonijiet huwa maħdum b'mod drammatiku fil-ġrajja tar-raġel li twieled aghma kif naqraw fi Ġw 9. F'din l-istorja Martyn ra kif xi whud minn dawn 'Insara Lhud' irnexxielhom jibqgħu jagħmlu parti mis-sinagoga,

billi hbew l-identità vera tagħhom (ara wkoll dak li nsibu fi 12, 42-43). Martyn issa juża l-espressjoni 'Lhud Insara' sabiex jiddeskrivi lil dawk li ġew imkeċċijin mis-sinagoga.

It-tieni trawma ġiet ikkawżata mit-theidda ta' persekuzzjoni fizika u mewt (ara Ġw 1, 11; 10, 28-29; 15, 18; 16, 2). F'din is-sitwazzjoni, il-komunità bdiet tqis lilha nfisha li "m'ħhijex ta' din id-dinja" (ara 17, 1-26), li d-dinja tobghodhom (ara 15, 18-16, 3; 16, 33).

It-tielet perjodu huwa wiehed aktar kompleks. Skont Martyn, issa l-komunità ta' San Ġwann, bil-mod il-mod bdiet tiżviluppa l-identità proprja tagħha, filwaqt li bdiet tindirizza wkoll lil dawk l-Insara Lhud li baqghu jagħmlu parti mis-sinagoga. Lil dawn bdew jgħidulhom li mhemmx triq tan-nofs. Fl-istess hin, il-komunità bdiet tindirizza wkoll lill-insara Lhud oħra li tferrxu minħabba l-persekuzzjoni, meqjusa għalhekk b'halma "ngħaġ oħra" (10, 16), bil-wegħda li jkun hemm merhla wahda taħt ragħaj wiehed.⁸

Dawn is-suggerimenti kollha illi pprezentajna s'issa dwar l-orgini tar-Raba' Evangeliu huwa fil-linja tal-istudju diakroniku li tiffoka fuq dak li hemm wara t-tradizzjoni tal-Evangeliu. F'kelma oħra, hawnhekk qisna qed

nagħmlu xi eżerċizzju ta' arkeologija li fih nippruvaw inħaffru saffi differenti li jinsabu fuq xulxin sakemm naslu għall-qiegħ nett.

L-istudju sinkroniku tal-Evangeliu

Linja oħra ta' studju applikat għall-Evangeliu skont San Ġwann bil-mod il-mod bdiet tiehu post dik ta' qabilha fil-bidu tas-seklu preżenti. Dan hu dak li nsejhulu il-metodu *sinkroniku*, metodu li jqis it-test bibliku mhux b'halma saff, kif rajna fil-metodu diakroniku, imma pjuttost it-test bibliku b'halma *tieqa*.⁹

Wiehed mix-xogħlijiet bikrin f'din il-linja ġdida ta' studju applikat għar-Raba' Evangeliu huwa dak ippubblikat minn istudjuż Amerikan, Alan Culpepper, *Anatomy of the Fourth Gospel*.¹⁰ Minflok ma dan l-istudjuż ikkonċentra fuq l-għejun u t-tradizzjoni wara t-test finali tar-Raba' Evangeliu, Culpepper studja l-Evangeliu b'halma 'letteratura'. B'dan il-mod, Culpepper irnexxielu jbidel ir-rotta tal-istudju tal-Evangeliu billi kkonċentra fuq il-'wiċċ' [bl-Ingliż: *surface*] aktar milli fuq dak li hemm taħt it-test tal-Evangeliu. L-ghan ewlieni tiegħu kien li jagħti valur lill-integrità u l-unità tal-kitba tar-Raba' Evangeliu fil-forma finali tiegħu kif jinsab għandna.

B'dan il-mod, Culpepper urina li l-esperjenza ta'

meta tiġi biex taqra t-test tal-Evangēlju, jiġifieri l-effetti li n-narrativa thalli fuq il-qarrejja, hija aktar importanti milli wiehed jipprova jifhem l-istorja ta' kif seta' inkiteb l-Evangēlju. Ir-riżultat ta' din il-linja ġdida turi li l-Evangēlista kien tassew imħarreg sewwa fl-arti tan-narrativa.¹¹

F'din il-perspettiva, attenzjoni speċjali tingħata lill-mod kif in-nisġa tal-istorja tiżviluppa, dak li bl-Ingliż jissejjah *the plot*. Culpepper, per eżempju, jinnota kif il-ġrajjet huma pprezentati f'ordni differenti minn dak li nsibu fl-Evangēlji Sinottiċi. Lil Ġesù nsibuh daqqa fil-Lhudija u daqqa fil-Galilija, filwaqt li l-konfrontazzjoni fit-Tempju huwa l-ewwel att pubbliku tiegħu aktar milli l-aħħar att pubbliku li wassal għall-aħħar provokazzjoni, bħalma naqraw fis-Sinottiċi.

Hekk ukoll fid-djalogi ta' Ġesù ma' tant karattri li jissemmev donnu li l-Evangēlista apposta jipprezenta lil dawn l-istess karattri qishom ma jifhmux dak li Ġesù jkun qed jgħidilhom. Xi drabi dan isehh billi l-Evangēlista juża espressjonijiet li għandhom aktar minn tifsira waħda. Kemm Ġesù kif ukoll l-għedewwa tiegħu donnhom li jitkellmu bl-idjoma tal-Evangēlista San Ġwann, filwaqt li l-istess temi jirrepetu ruhhom minn episodju għall-iehor. Dawn ir-ripetizzjonijiet donnhom iservu sabiex permezz tagħhom l-awtur iwasslilna ċerti ideat li ried jagħtihom aktar importanza. Xbihat, kliem, temi, sinjali,

konfrontazzjonijiet fuq il-Liġi u l-identità ta' Ġesù, il-preżenza tiegħu fil-festi f'Ġerusalem, u d-djalogi mad-dixxipli u l-għedewwa tiegħu jirrepetu ruhhom matul in-narrativa. X'inhi għalhekk in-nisġa, *il-plot*, tar-Raba' Evangēlju?¹²

Xi wħud iżommu li dak li nsibu fil-Prologu meta f'1, 11-12 naqraw: "Ġie f'daru, imma niesu ma laqgħuhx. Imma lil dawk li laqgħuh tahom is-setgħa li jsiru wlied Alla, dawk li jemmu f'ismu," huwa ġabra fil-qosor tal-istorja li l-Evangēlista jirrakkonta f'din in-narrativa tiegħu.

F'nofs oppożizzjoni ħarxa, ix-xogħol ta' Ġesù huwa li jirrivela lill-Missier billi jagħti xhieda għall-verità u jneħhi d-dnub tad-dinja. Ġw 16, 8-9 tikkarratterizza "id-dnub tad-dinja" bħala n-nuqqas ta' twemmin f'Ġesù, il-Mibgħut tal-Missier. Aktar ma' Ġesù jirrivela x'inhu x-xogħol li l-Missier tas-Sema tah sabiex iwettaq, aktar tiġi rivelata l-identità tiegħu filwaqt li aktar tiżdied l-opożizzjoni kontra tiegħu.

Fl-istess ħin din l-opożizzjoni kontra tiegħu tikxef min huma tassew dawk li emmu fih u dawk li baqgħu ma emmnu. Iċ-ċentralità ta' dan il-konflitt hija kkonfermata mill-fatt li kważi nofs mill-użu tal-verb 'temmen' fit-Testment il-Ġdid insibuhom fl-Evangēlju skont San Ġwann jiġifieri 98 minn 239 darba!

L-istorja rrakkuntata fl-Evangēlju skont San Ġwann, mela, hija waħda li ddu fuq

kif il-karattri li jissemmew jaslu biex jagħrfu jew ma jagħrfux l-identità vera ta' Ġesù. Mhux biss, l-identità ta' Ġesù tiġi rivelata bil-mod il-mod b'sinjali u diskorsi ripetuti u permezz ta' tant xbihat, iżda wkoll kull episodju hu essenzjalment l-istess storja fil-qosor tal-Evangelju kollu.

Meta nharsu lejn dan l-Evangelju minn din il-perspettiva, allura nibdew nindunaw li dan l-Evangelju hu aktar magħqud flimkien u koorenti minn dak li konna naħsbu, għaliex l-unità tiegħu nsibuha aktar fuq l-effett li l-episodji wiehed wara l-iehor ihallu fuq il-qarrej.

Referenzi

1 Għal analiżi sistematika tat-teorija ta' Bultmann dwar it-tliet 'sources'/għejjun li huwa identifika meta jitkellem fuq l-origini tal-kitba tar-Raba' Evangelju, ara D. Moody Smith, *The Composition and Order of the Fourth Gospel: Bultmann's Literary Theory*, New Haven: Yale University Press, 1965.

2 Dwar 'l-għajn tas-sinjal' kif propost minn Bultmann u l-influenza li din it-teorija halliet fuq studju li ġew wara ara, G. Van Belle, *The Signs Source in the Fourth Gospel: Historical Survey and Critical Evaluation of the Semeia Hypothesis* (= BETL 116), Leuven: Peeters, 1994.

3 Dwar it-testi tal-*Mandaeans* użati minn Bultmann ara, A. H. B. Logan, "John and the Gnostics: The Significance of the Apocryphicon of John for the Debate about the Origins of the Johannine Literature" in *The Johannine Writings*, ed. S. E. Porter and C. A. Evans, Sheffield: Sheffield University Press, 1995, 109-137.

4 Dwar dak li Bultmann isejjaħlu 'r-redattur ekklesjastiku' u l-influenza tiegħu fuq testi li jitkellmu fuq is-sagramenti fl-Evangelju skont San Ġwann, ara Francis J. Moloney, "When Is John Talking about Sacraments?" in *A Hard Saying: The Gospel and Culture*, Collegeville/MN: The Liturgical Press, 1989, 109-130.

5 Ara Raymond E. Brown, *The Gospel According to John*, 2 vols (= AB, 29, 29A), Garden City/NY, 1966-1970.

6 Ara wkoll Raymond E. Brown, *The Community of the Beloved Disciples: The Life, Loves and Hates of an Individual Church in New Testament Times*, New York: Paulist Press, 1979.

7 J. L. Martyn, *History and Theology in the Fourth Gospel*, Nashville: Abingdon, 1979.

8 Għal analiżi tajba fuq it-teorija ta' Martyn, ara l-istudju ta' John Ashton, *Understanding the Fourth Gospel*, Oxford: Oxford University Press, 2007.

9 Din il-metafora giet użata minn M. Krieger, *A Window to Criticism: Shakespeare's Sonnets and Modern Poetics*, Princeton/NY, Princeton University Press, 1964, 3. Ara wkoll N. R. Petersen, *Literary Criticism for New Testament Critics*, Philadelphia: Fortress, 1978, 19.

10 R.A. Culpepper, *Anatomy of the Fourth Gospel: A Study in Literary Design*, Philadelphia: Fortress Press, 1983.

11 Kienu bosta l-istudju fuq l-Evangelju skont San Ġwann li mxew wara din il-linja ġdida ta' interpretazzjoni. Ara, per eżempju, W.G. Stibbe, *The Gospel of John as Literature. An Anthology of Twentieth-Century Perspectives*, ed. M. W. G. Stibbe, Leiden: Brill, 1993.

12 Hemm diversi studji dwar *plot* fl-Evangelju skont San Ġwann. Ara pereżempju, J. A. De Rand, "Plot and Point of View in the Gospel of John," in *A South African Perspective on the New Testament. Essays by South African New Testament Scholars Presented to Bruce Manning Metzger During his Visit to South Africa in 1985*, ed. J.H. Petzer – P.J. Hartin, Leiden: Brill, 1986, 149-169.



**META L-KUSTODJU
BONIFACIO DI
RAGUSA FETAH
IL-QABAR TA'
KRISTU (1555)**

Noel Muscat OFM

G. GOLUBOVICH, *Biblioteca Bio-Bibliografica della Terra Santa e dell'Oriente Franceseano*,
Nuova Serie - Documenti, Tomo VI: Croniche o Annali di Terra Santa del P. Pietro Verniero
di Montepeloso, Quaracchi 1939, 167-168.

L-ewwel nofs tas-seklu 16 jimmarka perjodu ta' diffikultà kbira għall-Frangiskani tal-Kustodja tal-Art Imqaddsa. Fl-1517 il-Palestina waqgħet taħt il-ħakma tat-Torok Ottomani meta s-Sultan Selim I għamel pellegrinaġġ lejn Ġerusalem u keċċa lill-Mamelukki. Minn dak iż-żmien id-destin tal-Frangiskani, Kustodji tal-Postijiet Qaddisa nbidel bħal-lejl min-nhar. Għalkemm huma kienu dejjem sofrew persekuzzjoni mill-ħakkiema Musulmani, imma normalment kienu jgawdu minn ċerta tolleranza, l-aktar bl-għajjnuna tar-rejiet Kristjani tal-Ewropa. Bil-ħakma Ottomana, li kellha dduem għal 400 sena, sal-1917, il-Frangiskani fl-Art Imqaddsa sabu ruħhom f'diffikultajiet kbar. It-Torok Ottomani kienu jqisu, bħala rappreżentanti uffiċjali tal-Kristjani fil-Palestina, lill-Griegi Ortodossi billi dawn kienu sudditi tagħhom, l-aktar bil-preżenza tal-Patrijarka ta' Kostantinopli.

Bil-mod il-mod il-Knisja Bizantina fl-Art Imqaddsa bdiet tiġi aktar Hellenizzata, jiġifieri bdiet timtela b'monaci li kienu prevalentement Griegi fin-nazzjonalità. Dan wassal biex il-Knisja Griega Ortodossa, bil-Patrijarka ta' Ġerusalem u l-Konfraternità tas-Santu Sepulkru, saru kollha kemm huma Griegi, u kien

Sultan Selim I



jirnexxilhom jakkwistaw mill-palazz tas-Sultan Tork, is-Sublime Porte, dak kollu li jridu, a skapitu tad-drittijiet tal-Latini jew Frangiskani.

Fl-1551 il-Frangiskani preżenti fiċ-Ċenaklu fuq l-Gholja ta' Sijon kienu ilhom isofru persekuzzjonijiet kemm mil-Lhud kif ukoll mill-Musulmani, li kienu jinsistu li hemm kien hemm il-qabar ta' David u li l-Insara ma kellhomx dritt li jiċċelebraw il-liturgiji tagħhom fil-kamra ta' fuq, fejn titfakkar l-aħħar ċena ta' Ġesù. Fil-fatt, baqgħu baqgħu sa ma keċċewhom 'il barra miċ-Ċenaklu.

Kien f'dik l-istess sena 1551 li ntbagħat bħala Gwardjan tal-Gholja ta' Sijon, jiġifieri Kustodju tal-Art Imqaddsa, Patri Bonifacio di Ragusa. Proprjament dan il-Frangiskan kien tweled fil-belt ta' Ston (għalhekk jissejjaħ ukoll Stagno), fuq il-kosta tal-Adrijatiku fid-Dalmazja. Sal-lum din il-belt hi waħda storika, taffaċċja l-Baħar Adrijatiku quddiem il-gżira ta' Mljet fil-Kroazja, u fiha wiehed jammira haġt imponenti forma ta' stilla, li hu parti minn sistema ta' fortifikazzjonijiet tar-Repubblika ta' Dubrovnik, belt importanti u famuża li hi magħrufa wkoll bl-isem

ta' Ragusa. Kien għalhekk li Bonifacio jissejjah minn Ragusa, jew ahjar, minn Dubrovnik. Kien Franġiskan Kroat. Dam Kustodju mill-1551 sal-1560 u reġa' ġie elett fl-1562-1564. Fil-fatt hu kien ġie rikonfermat bħala Kustodju tal-Art Imqaddsa fil-Kapitlu Ġenerali ta' Salamanca (1553) u fil-Kongregazzjoni ġenerali li kienet iċċelebrata fi Spanja fl-1556.

Kien Bonifacio di Ragusa li hadem bis-shih biex isib sistemazzjoni għall-Franġiskani, meta dawn ġew l-ewwel imkeċċijin mill-kunvent taċ-Ċenaklu fl-1551, wara li kienu tilfu s-sala tal-ahhar ċena fl-1524, u sabu sistemazzjoni proviżorja fil-kunvent hekk imsejjah "Torre del Forno", ffit passi bogħod. Imma anke minn hemmhekk tkeċċew u fl-1560 spicċaw bla kunvent tal-Għolja ta' Sijon. Kellu jkun Bonifacio di Ragusa li rnexxielu jittrasferixxi lill-Franġiskani fis-sede ġdida tal-Kustodja fil-monasteru ta' San Salvatur, fejn il-

Kustodju tal-Art Imqaddsa għadu jgħix sal-lum.

Bonifacio di Ragusa jiftaħ il-Qabar ta' Kristu u jibni Edikola ġdida

L-aktar opra li baqa' famuż għaliha Bonifacio da Ragusa kienet dik li fetiħ il-Qabar ta' Kristu bl-iskop li jirrestawrah u jerga' jibni l-Edikola li kienet tipproteġih. Inhallu r-rakkont ta' Patri Verniero di Montepeloso jagħtina hjiel ta' dak li ġara fil-jum memorabbli tas-27 ta' Awwissu 1555:

"Dan il-Patri twajjeb daħal mela fil-Qabar l-aktar Qaddis nhar is-27 ta' Awwissu tal-istess sena (1555). Hu ordna li titneħha l-ġebbla tal-alabastru li kienet tgħatti l-Qabar Imqaddes. Fuq dik il-Blata l-aktar Qaddisa, fil-post li fih kienet imqieghda r-ras, il-ġenb u r-riglejn tal-Feddej tagħna, hu sab id-Demm tiegħu imħallat mal-mirra u l-aloe. Hu hađu f'idejh, u b'devozzjoni li ma titfissirx bil-kliem u abbondanza ta'

dmuġh beda jbusu aktar minn darba, u bl-umiltà u qima kbira poġġieħ f'vazun tal-fidda. Ma nafx jekk hađux miegħu, jew inkella ipprezentahx lil xi Prinċep Kristjan, billi dan ma ghadux jinstab imkien fil-Belt Qaddisa, u lanqas stajt insib xi ahbar oħra dwaru. Hu kesa dak il-qabar l-aktar prezzjuż b'irhamijiet mill-aktar fini, u qieghed irhama tal-istess kwalità shiħa fil-wiċċ għalkemm, b'ġest intelligenti hu ordna li ssirilha qasma fin-nofs li tidher li qisha mkissra, biex hekk it-Torok ma jisirquhiex meta jaraw kemm kienet sabiħa. Hu żejjen il-Qabar Imqaddes minn ġewwa u minn barra bl-ahjar mod li bih seta' jzejnu. Fuqu hu bena wkoll koppletta, li hu poġġiha fuq.

kemm bħala ornament, imma wkoll biex tiddefendi l-Qabar mix-xita li kienet tinzel mill-*oculus* tal-koppla l-kbira. Din il-koppletta kienet maħduma bi tmax-il kolonna zġhar tar-rham, u bi gwarniċun maħdum

Dubrovnik





Imperatur tar-Rumani Karlu V

fl-injam, u kienet miksjja biċ-ċomb. Bejn il-kolonni li semmejna, kien hemm imdendlin xi lampieri tal-kristall mill-ifjen. In-nefqa kompluta ta' din il-koppletta u l-ornamenti tal-Qabar ta' Kristu wasslu għas-somma ta' 192 zekkin."

Ir-rakkont ta' meta Bonifacio di Ragusa fetah il-Qabar ta' Kristu

L-informazzjoni miktuba mill-istess Bonifacio di

Ragusa nsibuha fl-opra tiegħu *Liber de Perenni Cultu Terrae Sanctae et de Fructuosa eius Peregrinatione*, auctore Fr. Bonifacio Stephano Ragusino Ordinis Minorum Obs. Predicatore Apostolico et Stagni Episcopo, Venetiis MDCCCLXXV, 278-284. Din tkopri l-aħħar sezzjoni tal-volum, u hi ittra li hu kiteb nhar it-13 ta' Mejju 1575, fi żmien li fih kien Isqof ta' Ston (Stano) fid-Dalmazja.

“Fis-sena tas-salvazzjoni tagħna 1555, dik il-binja mill-aktar famuża li kienet bniet Santa Elena, omm il-Kbir Kostantinu, fuq is-Santu Sepulkru tal-Mulej tagħna Ġesù Kristu, kienet tinsab f'periklu li tiggarrat, mhux mingħajr it-traskuraġni tad-devozzjoni li għandhom ikollhom lejha l-Insara tad-dinja kollha. Il-Papa Ġulju III (li kien ġie mitlub bil-ħniena mill-qatt mirbuħ u ta' tifikira dejjiema l-Imperatur tar-Rumani Karlu V, kif ukoll mill-moġġub lil Alla ibnu Filippu), u li kien imnikket mill-periklu tat-tigri (ta' din il-knisja), talab lilna, li dak iż-żmien konna nokkupaw l-uffiċċju ta' Prefett Apostoliku fil-Kunvent ta' Ġerusalem ta' San Frangisk tal-Osservanza, sabiex niehdu ħsieb li nirrestawraw u nerġġu nibnu dak il-post, li l-illustrissimu sinjur Francesco Varga, Oratur tal-Maestà tiegħu Ċesari quddiem Venezja, b'impenn mhux zġħir kien jinsisti biex jiġu assenjati l-flus f'isem l-Imperatur għall-bini mill-ġdid ta' din il-knisja kbira. Wara li tħabatna fuq li tħabatna, u vvjaggajna bi spejjeż kbar, u wara diffikultajiet mill-aktar kbar, mingħand is-Sultan tat-Torok Ottomani ksibna l-permess li naraw li sseħħ din l-opra tant mixtieqa.

Billi kien jidher li kien meħtieġ li dik il-binja kellha bżonn terġa' tinbena b'mod

aktar b'sahhtu u terġa' titla' b'sahhitha halli tibqa' shiha għal sekli shaħ, billi kienet għoddha se tiġġarraf, aħna għamarna li s-Sepulkru l-aktar qaddis tal-Mulej li kien imħaffer fil-blat jiġi miftuħ quddiem għajnejna. Ġewwa fih sibna pittura ta' żewġ Anġli li kellhom din il-kitba: wiehed *Qam u m'ghadux hawn*, u l-iehor kien jipponta b'subgħajh il-Qabar bil-kliem: *hawn hu l-post fejn qeghduh*. Imma dawn ix-xbihat, malli hassew il-kuntatt mal-arja, iddisintegraw ruħhom fil-parti kbira tagħhom. Billi kien meħtieġ b'mod urġenti li naqilgħu dik l-irhama tal-alabastru li kienet tqieġdet hemmhekk minn Santa Elena, u li fuqha jiġu ċelebrati l-misteri

tal-Quddiesa, hekk hu li deher quddiemna dak il-post mill-aktar ineffabbli, li fih, għal tlitt ijiem, straħ Bin il-bniedem. Hekk rajna b'għajnejna stess dak kollu li seta' jidher quddiemna. Dan kien il-post mill-aktar qaddis li ġabar fih id-demm u l-ungwenti tal-Mulej Ġesù, ta' dawk l-ungwenti li bihom ġie midluk qabel id-difna, u li thalltu mad-demm tiegħu. Huma kienu jiddu qishom bid-dija tax-xemx li ddawwal kullimkien. B'ilfiq u biki ta' devozzjoni spiritwali u b'ferħ tar-ruħ aħna lqajnihom f'idejja, u bdejna nħarsu lejhom u nbusuhom, flimkien ma' shabna li kienu jinsabu hemmhekk (kien hemm preżenti bosta Kristjani minn





diversi nazzjonijiet Orjentali u Oċċidentali). Kulhadd seta' jarahom u kulhadd hassu mehud minn staghġib ta' estasi hekk li kwazi hasshom hażin.

F'nofs dak il-post sibna mqieghed is-sudarju prezzjuż u mitwi li kien jgħattilu wiċċu; aħna hađnih f'idejna bir-riverenza kollha u bdejna nbusuh; imma malli dak is-sudarju ġie espost għall-arja, f'idejna stess iddisintegra ruħu u ma fadal xejn minnu għajr xi ffit ħjut tad-deheb.

F'dak il-post kien hemm ukoll xi iskrizzjonijiet fuq għuda, imma minħabba l-qedem tagħhom kienu mikulin u ma kinux baqgħu

intatti hekk li ma stajniex naqraw xejn minn dak li kien hemm miktub fuqhom, ħlief it-titlu li kien hemm fuqhom b'karattri Latini kbar li kellhom il-kliem *Elena tal-Kbir (Kostantinu omm għamlet u qieghdet)*. Ghalkemm ma nistgħux naffermaw b'ċertezza dik l-għuda eżattament x'kienet, mhux diffiċli nikkonkludu li dik kienet parti mill-għuda tas-Salib li kienet instabet minn dik l-aktar reliġjuża Reġina Elena f'Ġerusalem, u li ġie mqieghed hawnhekk skont dak li nsibu fl-iStorja sagra. Hekk aħna gbarna u hallejna dik l-għuda tas-Salib f'Ġerusalem fil-post qaddis tal-Apparizzjoni tal-Mulej Ġesù lil Santa

Marija (Maddalena) fuq l-istess altar ikkonsagrat lis-Salib. Parti minnha hađniha magħna Ruma, u qsamniha f'diversi biċċiet f'forma ta' salib; waħda tajniha lill-Papa, li dak iż-żmien kien Piju IV li kien isaltan fuq il-Knisja kollha ta' Kristu; tajna wkoll relikwi lil żewġ Illustrissimi u Reverendissimi Sinjuri Kardinali, li kienu famużi għall-qima Kristjana tagħhom, jiġifieri dawk bit-titli ta' *de Carpo* u ta' *Ara Coeli*, li tajnihom lhom bil-qalb. Għalina żammejna biċċa zghira mis-Salib, li kull meta nivvjagġaw, aħna mдорrijin ingorruha magħna."



Pellegrinaġġ fl-Art Imqaddsa

10 - 18 Settembru 2017

Ikteb jew ċempel:

Kummissarjat tal-Art Imqaddsa

8, Triq Santa Luċija,
Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt

